

ॐ श्रीगणेशाय नमः । मुद्गल सांगती दक्षाप्रत । महाभाग धर्मप्रिय नृप
 पुरूवंशांत । यज्ञकर्ते सदा धर्मरत । चरित्र वर्णन अशक्य त्यांचें ॥१॥
 ऐशा या नृपपरंपरेत । शंतनु नाम नृप विख्यात । धर्मशील प्रजापालनरत ।
 त्याचा पुत्र भीष्म नामा ॥२॥ श्रेष्ठ तो धर्म परायण असत । गंगेचा
 सुत पाळी ब्रह्मचर्यव्रत । शास्त्रज्ञ तो प्रख्यात । सत्यवती त्याची सापत्न
 माता ॥३॥ सत्यवतीपासून शंतनूस प्राप्त । दोन पुत्र जे विख्यात ।
 चित्रांगद महाबाहू नामवंत । विचित्रवीर्य नाम दुसरा ॥४॥ चित्रांगद
 महातेजयुक्त । क्षत्रियांशी स्पर्धा करित । चित्रांगद गंधर्वांशी लढत ।
 युद्धांत त्या मृत्यु पावला ॥५॥ विचित्रवीर्य क्षयरोगें पीडित । रोगदोषें
 त्या तो मृत । त्याचे सुहृद बहु दुःखित । त्याच्या पत्नी दोन होत्या
 ॥६॥ काशीराजाच्या त्या सुता । अंबिका अंबालिका दुःखिता ।
 वैधव्याग्नींत पोळता । म्लानवदन त्या दोघी ॥७॥ सत्यवती तेव्हां स्मरण
 करित । आपल्या व्यास पुत्राचें मनांत । वंशवृद्धीस्तव संतान प्राप्त ।
 व्हावें सुनांना म्हणोनी ॥८॥ व्यास प्रकट होऊन विचारित । माते तूं
 कां दिससी दुःखित । दुःखनाश तुझा करीन त्वरित । यांत कांहीं
 संशय नसे ॥९॥ सत्यवती व्यासास सांगत । विचित्रवीर्याच्या विधवा
 असत । नियोग नियमों होई रत । त्यांच्या संगे वंश वाढवी ॥१०॥
 ही माझी आज्ञा मानून । आतां न करी अनमान । तेव्हां व्यासें मातृवचन ।
 शिरोधार्य मानलें ॥११॥ कुत्सित वेष धारण करित । रात्रीं विधवा
 राण्यांस भोग देत । महामुनी तो वंशवृद्धी करित । आपुलें वीर्यबीज
 पेरूनिया ॥१२॥ मुनीच्या वीर्यगुणें अंबिका लाभत । धृतराष्ट्र हा थोर
 सुत । अंबालिकेसी जो झाला सुत । त्याचे नांव पांडु ऐसें ॥१३॥
 त्या राण्यांच्या दासीपासून । व्यासवीर्यें विदूर जन्मून । यमधर्में देह त्या
 रूपें घेऊन । मांडव्य शाप भोगिला ॥१४॥ दक्ष विचारी मुद्गलाप्रत ।

मांडव्यशाप यमास प्राप्त । कोणत्या कारणें पूर्व काळांत । तें सर्व
 सांगा मजला ॥१५॥ धर्ममार्गी न्याय देत । प्राणिमात्रांसी सम असत ।
 ऐसा तो यमधर्म कां लाभत । मांडव्याचा शाप पूर्वी ॥१६॥ मुद्गल
 दक्षास सांगती । जाणतो उत्सुकता तव चितीं । बरवा विचारलास प्रश्न
 मजप्रती । ऐक कथानक पुरातन ॥१७॥ एकदा मुनिवर्य मांडव्य वनांत ।
 बैसला होता मग्न तपांत । तेथ धन चोरून चोर येत । राजपुरुष करिती
 पाठलाग ॥१८॥ जेव्हां राजाचे वीर मुख्य येत । रात्रीं त्या स्थानाप्रत ।
 धन टाकून चोर पळत । मुनीच्या सन्निध त्या वेळीं ॥१९॥ राजदूत
 धनराशी पाहती । मुनीच्या समीप भूमीवरती । मांडव्याचा तिरस्कार
 करिती । मौन भावें जो बैसला ॥२०॥ त्यास पकडून मारिती । आपुल्या
 नगरा घेऊन जाती । राजास धन देऊन सांगती । चोराचा त्या वृत्तान्त
 ॥२१॥ तें ऐकतां राजा कुपित । होऊन आज्ञा तेव्हां करित । या चोरास
 शिक्षा द्या त्वरित । राजसेवक हातांत शूल ठोकित ॥२२॥ त्या
 समयीं दुःखसमायुक्त । मांडव्य ऋषि तप करित । कश्यपा
 सृष्टिकारकासी स्मरत । आपुल्या गुरूसी चित्तांत ॥२३॥ स्मरण
 करताचि प्रकटत । कश्यप तत्काळ पुढ्यांत । पाहून मांडव्यासी दुःखित ।
 म्हणे तूं भज गणनायकासी ॥२४॥ तो सर्व विघ्नांचा निहंता । भक्तांसी
 शांतिदाता । त्याचें भजन करण्या तत्त्वतां । कोणता मार्ग ते सांगा
 ॥२५॥ मांडव्याचा प्रश्न ऐकून । कश्यप त्यासी सांगे वचन । गणेशाचें
 स्वरूप महान । भक्ती करण्या जें सुखदायक ॥२६॥ पंचधा चित्तवृत्तीचा
 चालक । तो हा चिंतामणि पावक । गजानन वेदान्तीं ख्यात एक ।
 ऐक रहस्य गजदेहाचें ॥२७॥ संप्रज्ञात स्वरूप देह असत । असंप्रज्ञात
 तें शिर वर्तत । म्हणोनी गजवक्त्र हा ज्ञात । भ्रमरूपा महामाया ॥२८॥
 तीच गौणी सिद्धी जगांत । भ्रमधारक रूपा बुद्धि असत । त्या

सिद्धिबुद्धींचा स्वामी असत । योगाकार गणाधीश ॥२९॥ ऐशा
 योगविधानेन भजशील । योगशांतिमया शरण जाशील । तरी मांडव्या
 विघ्न हरेल । तुझें यांत संशय नसे ॥३०॥ ऐसे सांगून त्या देत ।
 एकाक्षर विधानें गणेश कवच अद्भुत । निरोप घेऊन कश्यप जात ।
 आपुल्या गृहीं त्यानंतर ॥३१॥ मांडव्य विघ्नेशासी भजत । जैसे कश्यप
 विधान सांगत । गणराजाचें कवच घालित । पीडाहीन तेणें झाला
 ॥३२॥ कोण्या कार्यास्तव येत । महाविप्रासी त्या पाहत । हात जोडूनी
 प्रणाम करित । राजा भयभीत जाहला ॥३३॥ रडूं लागला पाहून
 अघटित । म्हणे ही काय घडली मात । महामुनीस सुळीं दिलें नकळत ।
 घोर पाप हें असे ॥३४॥ मांडव्य त्यासी तेव्हां म्हणत । म्हणे महीपाला
 मीं शाप न देत । रडूं नको तूं न होय दुःखित । माझ्या कर्मदोषें
 हें घडलें ॥३५॥ मज सुळावरीं तूं चढविलें । हें न जाणता घडलें ।
 तें मी पाहिजे सहन केलें । कर्मभोग हा ओढवला ॥३६॥ नंतर नृप
 तेश्च आणवित । लोहार जे कार्यकुशल असत । त्यांनी प्रयत्न केले
 बहुत । परी शूळ निघेना ॥३७॥ खिळा जो रुतला हातांत । बाहेर
 उपटण्या अशक्य होत । म्हणोनी भयाकुल संतस्त । शूलाग्र तोडिती
 लोहार ॥३८॥ परी जेवढा मुनि हस्तात । रुतला तेवढा तैसाच राहत ।
 राजा मुनीची पूजा करित । परी मुनी न वाचला ॥३९॥ प्राण त्यजून
 मांडव्य जात । यमलोकीं तो संतप्त । कोपरक्ताक्ष विचारित । यमास
 श्रेष्ठ जो नियामकांत ॥४०॥ मी काय ऐसें कर्म केलें । पापरूप जें
 मज बाधलें । ज्यायोगें सुळावरी चढविलें । महाशठा सांग मज ॥४१॥
 ऐसें घोर दुःख मज प्राप्त । कां झालें तें सांग त्वरित । मांडव्याचें
 क्रोधयुक्त । वचन ऐकून यम भ्याला ॥४२॥ हातांची ओंजळ जोडून ।
 विनीतभावे बोलें वचन । कर्म कोणतें घडलें हातून । मुनिवरा तुझ्या ऐक

आतां ॥४३॥ बालपणी तू एका कीटास । काट्यानें वेधिलेस । त्याचें
 हे कर्मफळ पावलास । शूलाग्रीं स्वयं बैसोनियां ॥४४॥ ते ऐकतां
 संतापयुक्त । यमासी मांडव्य म्हणत । धर्मराजा जें बाळबुद्धीनें घडत ।
 तें कर्म कैसे बंधनकर ॥४५॥ महामूर्खा जें अज्ञानें झालें । त्या पापाचें
 फळ कां दिलें । म्हणोनी तुलाही पाहिजे अवतरलें । धरातलीं
 नीतिविहीना ॥४६॥ शूद्र योनींत वर्षे शत । तूं जगशील मृत्युलोकांत ।
 कर्मफळ भोगून यमलोकांत । पुनरपि तूं तें येशील ॥४७॥ सांप्रत
 मी भानुजा नियम करित । ती मर्यादा पाळ सतत । आठ वर्षेपर्यंत ।
 घडे तें कर्म निष्फळ धरी ॥४८॥ माझ्या वचनावरून । गणराज प्रसादे
 नियमन । आठ वर्षांहून जीं लहान । त्या बालकांचें कर्म निष्फळ ॥४९॥
 यमास ऐसें आज्ञापित । नंतर मांडव्य स्वाश्रमीं परतत । एकाक्षर विधानें
 तोषवित । विघ्नपासी तो महामुनी ॥५०॥ कवचाच्या प्रसादे होत ।
 शूलाग्र जें रुपलें हातात । मांसरूप तें करांत । सामावून गेलें दुःख
 शमलें ॥५१॥ आणि मांडव्यक नामें ज्ञात । तेव्हांपासून तो मुनी जगांत ।
 स्वल्पकाळें योगीश होत । गाणपत्यप्रिय मांडव्य ॥५२॥ नित्य
 गणपतीची मूर्ति पूजित । सदा गणेश भावज्ञ असत । सर्ववंध
 महायशवंत । ऐसे हें मांडव्य आख्यान ॥५३॥ मांडव्याचें हें चरित ।
 पुण्यकारक जो नर ऐकत । अथवा पठन करी श्रद्धायुक्त । विघ्नेश
 प्रसन्न सदा त्यासी ॥५४॥ ओमिति श्रीमदान्त्ये पुराणोपनिषदि
 श्रीमन्मौद्गले महापुराणे तृतीये खंडे महोदरचरिते मांडव्यचरितं नाम
 चत्वारिंशोऽध्यायः समाप्तः । श्रीगजाननार्पणमस्तु ।

(अध्याय चाळिसांवा संपूर्ण)

ॐ श्रीगणेशाय नमः । मुद्गल कथा पुढती सांगत । पांडूसी ब्राह्मण राजा

करित । धृतराष्ट्र जन्मांध असत । म्हणोनि त्यासी न राज्यपद
 ॥१॥ पांडू सिंहासनीं बैसत । समस्त वसुंधरा जिंकित । तेव्हां राजछत्रादी
 चिन्हें देत । ज्येष्ठ भ्रात्यासी भक्तीनें ॥२॥ परपुरंजय पांडू करी सन्मान ।
 धृतराष्ट्राचा तें महान । त्या धृतराष्ट्राची भार्या पावन । गांधारी नामें
 पतिव्रता ॥३॥ पांडूच्या दोन कांता । कुंती माद्री नामें ख्याता । एकदा
 वनांत मृगयेकरितां । त्या दोघींसह तो गेला ॥४॥ तेथ त्यांच्यासह
 रममाण । करी आनंदे क्रीडन । मृगरूपधर मुनींचा घेतला प्राण । तेव्हां
 त्यानें अजाणता ॥५॥ तो मृग होता कामासक्त । आपुल्या मृगीशी
 संग करित । मरणोन्मुख तो शाप देत । तथा पांडू नृपासी ॥६॥
 भार्येच्या मी संगांत । असतां मारिलेंस तूं अवचित । म्हणोनि नराधमा
 जगतांत । मैथुनसुख तुज न मिळेल ॥७॥ जरी होशील मैथुनासक्त ।
 त्या समयीं मरशील त्वरित । हा माझा शाप निश्चित । ऐसें बोलून
 प्राण सोडी ॥८॥ त्या द्विजसत्तमाचा घोर शाप ऐकत । पांडू तेव्हां
 दुःखी होत । राज्य सोडून जात वनांत । महाघोर जें श्वापदमय ॥९॥
 तेथे दोन्ही भार्यांसहित । मनःसंयमन करून राहत । कंदमूळादी भक्षित ।
 विषयोपभोग त्यानें सोडिले ॥१०॥ नंतर मंत्रसामर्थ्ये जन्मत ।
 यमधर्मापासून कुंती सुत । युधिष्ठिर नामें प्रख्यात । महाभाग सत्यव्रत
 ॥११॥ वायूपासून भीमसेन जन्मत । पराक्रमी जो बलवंत । इन्द्रापासून
 अर्जुन समुद्भुत । धनुर्विद्यापरायण जो ॥१२॥ माद्रीपासून जन्म पावत ।
 अश्विनमंत्रें रूपलावण्ययुत । नकुल सहदेव वीर्यवंत । ऐसे पांच सुत
 पांडूचे ॥१३॥ गांधारी शतपुत्रांस जन्म देत । अमितओज ते
 शक्तियुक्त । एक पुत्रिका तिज होत । लावण्यसंयुत प्रजापते ॥१४॥
 पांडू शापप्रभावे माद्रीसहित । विषयसुखाचा आस्वाद घेत । तें शापप्रभावे
 मृत्यु पावत । सहगमन केलें माद्रीनें ॥१५॥ कुंतीनें करण्या पुत्रांचे

पालन । नाही केलें सहगमन । ब्राह्मणांसहित करी गमन ।
 हस्तिनापुराप्रती तदा ॥१६॥ भीष्मादि तिचा संमान करिती । परी कौरव
 पांडवांचा द्वेष करिती । विषप्रयोगादि आचरती । पांडवांस नष्ट करण्यासी
 ॥१७॥ परी पांडव सुरक्षित । राहिले दैवयोगें हस्तिनापुरांत । म्हणोनि
 लाक्षागृहांत । त्यांसी कौरव घेऊन जाती ॥१८॥ लाक्षागृहासी आग
 लाविती । पांडव दहन करण्या वांच्छिती । परी अनुकूल कर्मगती ।
 म्हणोनि पांडव वाचले ॥१९॥ मातेसह पांडव सुरक्षित । दुर्योधन पीडा
 करी द्वेषयुक्त । तेव्हां भीष्म कौरवांसी सांगत । अर्धे राज्य द्या पांडवांसी
 ॥२०॥ धृतराष्ट्र तें वचन ऐकत । पांडवांसी अर्धराज्य देत । तेव्हा
 ते इंद्रप्रस्थीं जात । धृतराष्ट्राच्या आज्ञेनें ॥२१॥ तेथ दिग्विजय करित ।
 पांडव श्रीसंपन्न होत । महाभाग कृष्ण असत । पक्षग्राही तयांचा ॥२२॥
 राजसूय यज्ञ करून । पांडव झाले शोभायमान । दुर्योधन रागानें पाहून ।
 दुःखित झाला मानसीं ॥२३॥ तो धृतराष्ट्रास सांगत । बोलवा द्यूत
 खेळण्या पांडवास राज्यांत । दुर्बुद्धी तो सांगे सुत । धृतराष्ट्रे तें मानिलें
 ॥२४॥ पांडवांसी जिंकी द्यूतांत । दुर्योधन झाला अतिहर्षित । साहसप्रिय
 पांडव जात । वनवासांत द्यूतजित ॥२५॥ बारा वर्षे वनवासांत । एक
 वर्ष रहावें अज्ञात । ऐसें द्यूत हरता पांडवाप्रत । दुरवस्था ही ओढवली
 ॥२६॥ राज्यादिक सारें सोडून । पांडव करिती वनांत गमन । तेथ
 श्रीकृष्ण करी आगमन । बलभद्रासह त्या समयीं ॥२७॥ पांडवांचें
 सांत्वन करित । म्हणे तयांसी क्रोधयुक्त । दुर्योधना महादुष्टा मारीन
 निश्चित । युधिष्ठिरा मी निःसंशय ॥२८॥ नंतर राज्य तुम्हांस देईन ।
 आनंदे नंतर शत्रुविहीन । घालवा तुम्हीं जीवन । युधिष्ठिर तेव्हां त्यास
 म्हणे ॥२९॥ जनार्दना राज्य करीन । धर्मयुक्त मीं सत्यवचन ।
 अधर्मयुक्त राज्यदान । पापद मजला करूं नको ॥३०॥ माझी प्रार्थना

ऐकून । कोप न धरावा तूं उन्मन । धर्मसंयुक्त उपाय सांगून । आमुचें
 सांत्वन करावें ॥३१॥ राज्यलाभद उपाय असत । जरी धर्मसंमत तुज
 ज्ञात । तरी तो सांगा आम्हांप्रत । युधिष्ठिर ऐसें प्रार्थितसे ॥३२॥
 तें ऐकून कृष्ण सांगत । युधिष्ठिरासी जो भातृसहित । द्रौपदीच्या
 संगतींत । धर्मसंमत उपाय जो ॥३३॥ ओमिति श्रीमदान्त्ये पुराणोपनिषदि
 श्रीमन्मौद्गले महापुराणे तृतीये खंडे महोदरचरिते युधिष्ठिरकृष्णसमागमो
 नामैकचत्वारिंशोऽध्यायः समाप्तः । श्रीगजाननार्पणमस्तु ।

(अध्याय एकेचाळिसांवा संपूर्ण)

ॐ श्रीगणेशाय नमः । मुद्गल म्हणती दक्षाप्रत । ऐक विघ्नपाचें अद्भुत
 चरित । कृष्ण पांडवांसी जें सांगत । अमित द्युति वासुदेव ॥१॥ श्रीकृष्ण
 म्हणे युधिष्ठिराप्रत । महापुण्यशीला ऐक वृत्तान्त । उपाय असे एक
 अद्भुत । संकट मुक्त होण्यास्तव ॥२॥ पुरातन इतिहास सांगेन । जो
 आहे अपूर्व महान । सर्व विघ्नहर पुण्यपावन । महोदर गुणांनी
 लक्ष्मीमंडित ॥३॥ एकदा देवदेवेश वैकुंठांत । विष्णु बैसला होता
 लक्ष्मीसहित । विश्वक्सेनादी समीप असत । सुखविलासीं निमग्न ॥४॥
 गरुड वाहन पुढ्यांत । त्याच्या होते हर्षयुक्त । अप्सरा गंधर्व देव सेवित ।
 विष्णु देवास त्या समयीं ॥५॥ सर्व देवांच्या सान्निध्यांत । लक्ष्मी म्हणे
 भगवंताप्रत । सनातना महाभागाप्रत । विनयसंयुत त्या वेळीं ॥६॥ स्वामी
 ऐका माझी विज्ञप्ती । आपण माझी सतत गति । स्त्रियांस भर्त्यांसम
 जगतीं । नसे अन्य हें वेदभाषित ॥७॥ आपण साक्षात् देवदेवेश ।
 शंकरादी स्तविती विशेष । भक्तांसी सिद्धिदाते सिद्धीश । षडैश्वर्य
 समायुक्त ॥८॥ देवादींस पदप्राप्ति होत । आपणापासून सुविहित ।
 सर्वास भुक्तिदाते जगात । मुक्तिदाते आपणची ॥९॥ सर्वांचे पालक

आपण विश्वांत । आपुला पालक अन्य नसत । तथापि ध्यान करता
 सतत । कोणास भजता तें सांगा ॥१०॥ एकान्तात पूजिता कोणास ।
 आपण आनंद परमब्रह्म जगास । श्रुति सांगती रहस्य । म्हणोनी विस्मय
 मम चित्तीं ॥११॥ म्हणोनी मी निर्लज्ज विचारित । कोणाचें ध्यान
 करिता सतत । मी आपुली चरणादासी विनीत । संशय माझा दूर करा
 ॥१२॥ आपण सर्वत्र द्वंद्वहीन । समरूप आनंदमय महान । तरी कां
 मोहविता जन । ध्यान करूनी अन्याचें ॥१३॥ या पूजन ध्यानाचें
 आपणांस । काय फळ मिळणार विशेष । तथापि करिता भक्तीस ।
 कोणाची आपण केशवा ? ॥१४॥ श्रीकृष्ण म्हणती युधिष्ठिराप्रत ।
 प्रियेचें हे वचन ऐकून हसत । तिला आर्लिगन देऊन म्हणत । ऐक प्रिये
 जलधिसुते ॥१५॥ तूं शुभप्रद प्रश्न विचारलास । जो तारक सर्व
 भूतांस । सिद्धिदाता सकलांस । उत्तर त्याचें ऐक आतां ॥१६॥ जनासी
 मोहविण्या न करित । ध्यान मी नित्य चित्तांत । कुलदेवास गणेशा भजत ।
 सर्वभावे मी प्रिये ॥१७॥ गुणेश्वरापासून संजात । महेश्वर आम्हीं जगीं
 ख्यात । पांच देव महाभागे बलयुक्त । ऐक पूर्व परंपरा ॥१८॥ गुणेशें
 पूर्वी आराधिला । गणनायक जो वंद्य जगाला । त्या गणेशें तेव्हां
 स्थापिला । स्वपदीं प्रेमभावयुत ॥१९॥ त्याच्या वरदानें होत ।
 गुणेश ज्ञान सत्तादि संयुक्त । तो गुणेशही भक्तिसंयुत । भजू लागला त्या
 गणेशासी ॥२०॥ त्याची सेवा करून । आम्ही झालों ज्ञानवान ।
 स्वकार्य प्रवर्तक पावन । महेशान प्रख्यात ॥२१॥ म्हणूनी भावसंयुक्त
 भजत । आम्हीं तयास आदरयुक्त । तो आमुचा कुलदेव प्रख्यात ।
 सर्व अर्थप्रदायक ॥२२॥ विष्णूचें वचन ऐकून । लक्ष्मी झाली विस्मित
 मन । महाविष्णूस बोले वचन । विनयपूर्वक तदनंतर ॥२३॥ कोण
 हा गणेश्वर देव । कैसें स्वरूप कोण ठाव । तो जर आपुला कुलदेव ।

जनार्दना मी भजीन त्यासी ॥२४॥ देवि तू योग्य प्रश्न केलास । आता
 करीन वर्णनास । त्याचें स्वरूप अपूर्व सुरस । सांगेन मी तुज स्नेहानें
 ॥२५॥ स्वानंदीं तो गणेश राहत । ब्रह्मनायक पंचधा जन्मत । त्याचें
 कथानक तुजप्रत । वर्णन करतो या वेळीं ॥२६॥ नामरूपात्मक देव
 जगतीं । ब्रह्मांत त्याची नित्य स्थिती । तेष्वानंदक योग वर्णिती ।
 असद्रूप या नावानें ॥२७॥ असत्तत्त्वांत अमृतरूप असत । ते
 सदात्म प्रवाचक ख्यात । सत्स्वरूप स्वानंदयुक्त । ऐसे जाण
 प्रिये तूं ॥२८॥ जें सत्यासत्य विहीन । सत्यासत्यमय नित्य
 नूतन । आनंदात्मक रूपी तो महान । समस्वानंद जाणावा
 ॥२९॥ त्रिप्रबोध त्रिभिहीन । नेतिरूप मोहहीन । महाभागे तो महान ।
 स्वानंद अव्यक्त प्रसिद्ध ॥३०॥ वेदवादी गणेशाचे वर्णन । मायामय
 ऐसें करिती पावन । चतुर्धा रचना करून । तो त्यांत नित्य खेळे ॥३१॥
 मायाहीनतेनें होत । बुंदी प्रयोगवाचक अद्भुत । त्याचा कोणाशी संयोग
 न होत । ऐसे बुधजन सांगती ॥३२॥ जें मायायुक्त विहीन । तेच
 भ्रांतिदायक असून । त्या उभयतांच्याहून भिन्न । गणेश हा योगरूप
 ॥३३॥ त्यात योगिजनांस शांति लाभत । यांत कांही संशय नसत ।
 म्हणोनी योगस्वरूपा ती ज्ञात । शांति उत्तम जाणावी ॥३४॥
 मनवाणीमय सर्व असत । गकाराक्षरानें व्यक्त । मनवाणी विहीन ज्ञात ।
 णकाराक्षररूपानें ॥३५॥ त्यांचा जो स्वामी प्रख्यात । तो हा गणाधीश
 वेदांत । यासाठीं भक्तिसंयुक्त । भजतों मी त्या सर्वनायका ॥३६॥
 भ्रमरूपा ती महामाया । मानदे सिद्धि जाणी सदया । सिद्धीस्तव सर्व
 लोक या । भ्रमण करिती जगतांत ॥३७॥ भ्रमधारकरूपा बुद्धि जाण ।
 सिद्धि बुद्धि भ्रमाची खूण । त्यांचा स्वामी सिद्धिरमण । सदा योगशांति
 रूप ॥३८॥ या कारणें जे ब्रह्मभूत । ते होती त्याच्या भजनीं रत । ऐसें

सांगून नारायण थांबत । समुद्रपुत्री चकित झाली ॥३९॥ ओमिति
श्रीमदान्त्ये पुराणोपनिषदि श्रीमन्मौद्गले महापुराणे तृतीये खंडे
महोदरचरिते लक्ष्मीनारायणसंवादवर्णनं नाम द्विचत्वारिंशोऽध्यायः
समाप्तः । श्रीगजाननार्पणमस्तु ।

(अध्याय बेचाळिसांवा संपूर्ण)

ॐ श्रीगणेशाय नमः । श्रीकृष्ण कथा पुढे सांगती । युधिष्ठिरासी
अति प्रीती । महाभागा धर्मा ऐक सुमती । पापहारिणी ही कथा ॥१॥
लक्ष्मी नारायणासी विचारित । गणेशज्ञानलालस चित्त । महाशांतिप्रद
पुनीत । कथिलें आपण रहस्य ॥२॥ तथापि मजला सुशांति लाभावी ।
मनाची साम्यता व्हावी । ह्यास्तव युक्ति सांगावी । शांति उपायज्ञ आपण
॥३॥ तेव्हां नारायण म्हणत । षडक्षर मंत्रानें जो पूजित । त्यासी गणनाथ
प्रसन्न होत । शांतियोग साध्य तदा ॥४॥ त्याचें दर्शन ज्यास होत ।
त्यास शांति लाभे त्वरित । त्याची तूं आराधना करी सनत । योगयुक्त
मनानें ॥५॥ ऐसें सांगून तिजला देत । महाविष्णु तो मंत्र पुनीत ।
षडक्षर गणेशप्रिय विधियुक्त । महालक्ष्मीस त्या समयीं ॥६॥ नंतर
ती त्यास नमून । वनांत गेली तपार्थ तत्क्षण । हिमाचलशिखरीं बसून ।
उत्तम तप आरंभिलें ॥७॥ षडक्षर विधानें गजानन । ध्यायिला अंतरीं
पावन । मंत्रराजाचा जप प्रसन्न । नासाग्र नयन लावून करी ॥८॥
चित्ताची तैशी इंद्रियांची वृत्ति । गजाननीं स्थिर करि ती । निराहार राहून
तप भक्ति । लक्ष्मी देवी करीतसे ॥९॥ ऐसीं शतवर्षे जात । लक्ष्मी
अस्थिचर्म मात्र राहत । तेव्हां गणेश भक्तिबद्ध येत । तिजसन्निध त्या
समयीं ॥१०॥ गणाधीश जेव्हां प्रकटत । महादेवी तें त्यास नमित ।
चतुर्भुज महोदर त्रिनेत्रयुक्त । परशु आदी हातीं त्याच्या ॥११॥ प्रभू

तो मूषकध्वज । मूषकावरी बैसला असत । सिद्धिबुद्धिसमायुक्त ।
 नाना भूषणांनी पूर्ण ॥१२॥ चिंतामणि त्याच्या गळ्यांत । ज्योतिष्मंतपती
 तो विलसत । शेष रुळे नाभिवरती विनत । गजास्य शोभे रक्तवस्त्रधर
 ॥१३॥ त्या प्रभूस नाना उपचारें पूजित । पुन्हां पुन्हां त्यास नमत ।
 करसंपुट जोडून स्तवित । श्रीमहालक्ष्मी त्या वेळी ॥१४॥ महोदरा
 नानालीलाधरा । स्वानंदसंस्थाधारा बाहुधरा । भक्तिगम्या
 मूषकारूढा उदारा । चतुश्चालका तुज नमन ॥१५॥ मूषकध्वजा
 अनन्त आनना । अनन्त देहा गजानना । अनन्त विभवा सदा
 प्रसन्ना । अनन्त हस्तपादा तुज नमन ॥१६॥ चराचरमयासी ।
 चराचरविवर्जितासी । योगशांति प्रदात्यासी । योगस्वरूपासी नमन
 ॥१७॥ अनादीसी गणेशासी । आदिमध्यांतस्वरूपासी । आदिमध्यांत
 हीनासी । विघ्नेशासी नमो नमः ॥१८॥ सर्वादिपूज्यासी सर्वपूज्यासी ।
 सर्वांच्या कारणासी । ज्येष्ठराजासी विनायकासी । सर्वनायका तुज नमन
 ॥१९॥ दुंदिराजाशी हेरंबासी । भक्तेशासी सृष्टिकर्त्यासी । सृष्टिहर्त्यासी
 पालकासी । गणेशासी नमो नमः ॥२०॥ देवेशासी त्रिहीनासी । कर्मांचे
 फलदात्यासी । कर्मचालकासी लंबोदरासी । कर्माकर्महीना नमन असो
 ॥२१॥ योगेशासी योग्यांसी । योगदात्यासी गजाननासी । ब्रह्मभूतासी
 सदा शांतिधनासी । पुनः पुनः नमन असो ॥२२॥ गणनाथा कैसी
 करूं स्तुति । तूं सदा प्रभू ब्रह्मपति । म्हणोनि तुज प्रणाम करी
 भावभक्ति । त्यानें तुष्ट तूं होई ॥२३॥ धन्य मी कृतकृत्य जगांत ।
 सफळ माझा जन्म होत । धन्य माझा जनक नाथ । ज्या मीं पाहिला
 गजानन ॥२४॥ ऐसी स्तुति भक्तियुत । लक्ष्मी करी आनंदाश्रुयुक्त ।
 परमानंदें ती नाचत । कंठ गद्गद जाहला ॥२५॥ गणाधीश तिज म्हणत ।
 वर माग जो मनोवांच्छित । महालक्ष्मी मीं देईन तुजप्रत । भक्तिभावे संतुष्ट

॥२६॥ तूं जें हें स्तोत्र रचिलें । तें मज प्रिय जाहलें । वाचकां पाठकां
 वरदान दिलें । भुक्तिमुक्ति लाभाचें ॥२७॥ पुत्रपौत्रादिक सर्व लाभेल ।
 जो हें भक्तिभावे वाचील । धनधान्यादि सुख मिळेल । तथा श्रद्धावंतासी
 ॥२८॥ गणेशाचें ऐकून वचन । महालक्ष्मी म्हणे तथासी प्रसन्न । हात
 जोडून विनीत मन । महोदरा जरी कृपा तुझी ॥२९॥ तरी तुझी दृढ
 भक्ती । नाथा देई मजप्रती । तूं कुलदेव आमुचा निश्चिती । भावयुक्त
 तुज भजतें ॥३०॥ माझें मन चंचल । पुत्रमोहानें व्याकुळ । तरी पुत्र
 होऊन माझा प्रबळ । विघ्न दूर करी माझें ॥३१॥ पुत्रवात्सल्यें तुज
 भजेन । तुझें लालनपालन करीन । गजवक्त्रादि युक्ताचें पूजन । सांप्रत
 देवभावे करीतें मी ॥३२॥ तो तूंच पुत्ररूपें संसारांत । जरी प्रत्यक्ष
 प्रकट होत । योगरूप तूं साक्षात । तरी मज योगशांति लाभेल ॥३३॥
 तुझी मातापितरें बंधयुक्त । राहतां वेदवचन मिथ्या ठरत । म्हणोनी
 तूं देशील त्वरित । योगशांति आम्हांसी ॥३४॥ तरी आतां होई माझा
 सुत । गणनायका तूं साह्यभूत । माझा भक्तिभाव जाणून पुनीत ।
 हाच वर मज द्यावा ॥३५॥ करुणानिधे अन्य न वांछित । दुसरा कांही
 वर मनांत । देवदेवेशा तुज प्रार्थित । ऐसें लक्ष्मी विनवीतसे ॥३६॥
 तें ऐकून लक्ष्मीचें वचन । शुभभावज्ञ गणेश बोले प्रसन्न । ज्ञानाच्या
 शत्रूचें करीन नाशन । तुझा पुत्र होऊनि मी ॥३७॥ तूं जें जें वांछिशी
 मनांत । तें तें तुज प्राप्त होईल निश्चित । माझ्या वरदानें जगतांत । योगिवंद्य
 तूं होशील ॥३८॥ तू केलेंस माझें भजन । म्हणोनि तू मोहहीन ।
 योगस्था शांतियुता होऊन । भृगुपुत्री झालीस ॥३९॥ नंतर द्विजशापें
 मोहसंयुत । समुद्र तुजसी आराधित । म्हणोनी सागरसुता तूं होत ।
 विष्णूची प्रिय दयिता ॥४०॥ तदनंतर तुज माझी विस्मृती । झाली
 निःसंशय चितीं । विष्णू करी बोध तुजप्रती । योगसेवा केलिस तें

॥४१॥ म्हणोनि मजप्रत आलीस । आतां सर्व आण स्मरणास । अनघे
आदिकाळीं सोल्हास । विष्णूनें मज प्रार्थिलें ॥४२॥ पुत्रार्थ तो याचना
करित । त्या समयीं जैसा भावयुत । तैसीच तूं समुद्रसुते वांच्छित ।
पुत्रत्वे मज या समयीं ॥४३॥ तरी विष्णूसहित तुझें हित । करीन
मी निश्चित । ऐसें बोलून गणेश जात । स्वानंदकपुरीं परतून ॥४४॥
गणेशात्मा अन्तर्धान पावत । लक्ष्मी तें खिन्न होत । योगबळें पुरातन कथा
स्मरत । विस्मित झाली मानसीं ॥४५॥ द्विरदानना ती स्मरत । मूर्ती
त्याची तेश्च स्थापित । वेदपारग ब्राह्मण म्हणत । वेदमंत्र ज्या वेळीं
॥४६॥ त्या मूर्तीची पूजा करून । लक्ष्मी स्वस्थानीं जाय परतून ।
महाविष्णूस करून वंदन । सांगे सर्व वृत्तान्त तयासी ॥४७॥ तो ऐकून
अति हर्षित । महाविष्णू लक्ष्मीस म्हणत । जलधिसुते तूं धन्य जगांत ।
गजानन प्रत्यक्ष पाहिलास ॥४८॥ आता तो विभू प्रसन्न । सत्य करील
वरदान । पुत्रभावे जन्म घेऊन । विघ्नप आपणा तोषवील ॥४९॥
ओमिति श्रीमदान्त्ये पुराणोपनिषदि श्रीमन्मौद्गले महापुराणे तृतीये खंडे
महोदरचरिते महालक्ष्मीवरप्रदानवर्णनं नाम त्रिचत्वारिंशोऽध्यायः समाप्तः ।
श्रीगजाननार्पणमस्तु ।

(अध्याय त्रेचाळिसांवा संपूर्ण)

ॐ श्रीगणेशाय नमः । युधिष्ठिर कृष्णास प्रार्थित । तुझ्या मुखकमलातून
निःसृत । जी कथा पुण्यवान अद्भुत । अमृतपानासम ती वाटे ॥१॥
ऐकून माझें मन न धालें । तरी पुढती पाहिजे कथन केलें । ज्ञानारी
नाम ज्यास लाभलें । कोण तो दैत्य सुत कोणाचा ॥२॥ त्याचें कोणतें
कर्म असत । तें सर्व कृष्णा सांग मजप्रत । ज्या कारणे गणराज होत ।
देहधारी या जगीं ॥३॥ त्याचें चरित्र न सामान्य । गणेश विष्णूचा

सुत असामान्य । ब्रह्मनायक अवतार मान्य । घेऊन काय करिता झाला
 ॥४॥ मुद्गल दक्षास सांगती । युधिष्ठिराची ऐकून उक्ती । वृष्णि
 कुलोद्भव नारायण सांगती । भवनाशिनी पूर्वकथा ॥५॥ युधिष्ठिरा
 रमणीय पावन । कथा ऐक जी रम्य प्रसन्न । ब्रह्मभूयप्रद चरित महान ।
 हुंढि देवाचें असामान्य ॥६॥ दुर्बुद्धि नाम देत्येशा मारित । विघ्नहर
 शिवपुत्र रूपांत । त्रैलोक्यीं विजय पावत । त्या दुर्बुद्धीचा सुत ज्ञानारी
 ॥७॥ बाल्यापासून तो ख्यात । ज्ञानारी नामें जगांत । प्रल्हाद आपुली
 सुता देत । हर्षसमन्वित तयासी ॥८॥ रूपलावण्यसंयुक्त । प्रल्हादाची
 पुत्री ख्यात । सुकला नामा ती स्त्री भजत । ज्ञानारीस मनोभावे ॥९॥
 परी यौवनयुत तो स्मरत । सदैव दुर्मति पित्यास मनांत । गणेशाच्या
 हस्ते मृत । जाहला होता जो पूर्वी ॥१०॥ ज्ञानारि शुक्राचार्यास शरण
 जात । विद्या पंचाक्षरी अभ्यासित । वनांत जाऊन आराधित । शंकरासी
 भक्तीने ॥११॥ वायुभक्षण करून राहत । महादैत्य तो तपश्चर्यारत ।
 उग्र तप आचरित । अयुतवर्षे श्रद्धाभावे ॥१२॥ तदनंतर शंभू
 पार्वतीसहित । त्याच्यासमोर उपस्थित । त्या महाभक्तासी म्हणत ।
 भक्तवांछा पूरक जो ॥१३॥ महाभागा तपें तोषविलें मजप्रत । आतां
 सांग मनोगत । जें जें तुझें वांछित । तें तें दुर्लभही तुज देईन ॥१४॥
 शिवाचें वचन ऐकून । दैत्यपुंगव जागृत होऊन । शंभूस करी मोदें
 वन्दन । पूजा करी मनोभावे ॥१५॥ तदनंतर स्थिरचित्तें स्तवित ।
 भक्तवत्सला शंकरा विनत । पार्वतीसहिता शंकरा तुज नमित ।
 वृषभध्वजा तुज वन्दन ॥१६॥ शैलादिवाहनासी अव्यक्तदेवासी ।
 शिवासी शूलधारकासी । निर्गुणासी गुणचालकासी । सदाशिवासी नमन
 माझें ॥१७॥ मायेच्या आधारासी । मायामोहविहीनासी । शंभो
 वृष्टिकर्त्या तुजसी । नमन सृष्टिपालका ॥१८॥ संहारकर्त्यासी

त्रिस्वरूपासी । अनाथासी सर्वनाथासी । परमात्म्यासी चराचर
 स्वरूपासी । चराचरात्म्यासी नमन ॥१९॥ महादेवासी देवपतीसी ।
 मनवाणी-अतीतरूपासी । योगिध्येयासी योगपतीसी । महेश्वरा तुज नमन
 ॥२०॥ धन्य वंश माझा झाला । तव दर्शनाचा लाभ जाहला । तप
 ज्ञान पितरें मला । धन्य वाटती आज माझीं ॥२१॥ जरीं तूं महादेवा
 प्रसन्न । तरी देई मज वरदान । चराचराचें राज्य लाभून । त्यापासून
 मला मरण नसे ॥२२॥ जें मी इच्छीन । तें तें सिद्ध होवो कार्य
 महान । आरोग्यादिकें युक्त करून । अमर करी मज सदाशिवा
 ॥२३॥ 'तथास्तु' "ऐसें बोलून । शिव पावला अन्तर्धान । तदनंतर
 ज्ञानारी हर्षित मन । गृहीं आपुल्या परतला ॥२४॥ ज्ञानारीकृत हें स्तोत्र
 वाचित । अथवा जो हें ऐकत । त्यास वांछित सर्व देत । श्रीशंकर
 प्रसन्नचितें ॥२५॥ ओमिति श्रीमदान्त्ये पुराणोपनिषदि श्रीमन्मौद्गले
 महापुराणे तृतीये खंडे महोदरचरिते ज्ञानारिवरप्राप्तिवर्णनं नाम
 चतुश्चत्वारिंशोऽध्यायः समाप्तः । श्रीगजाननार्पणमस्तु ।

(अध्याय चव्वेचाळिसांवा संपूर्ण)

ॐ श्रीगणेशाय नमः । श्रीकृष्ण कथा पुढें सांगती । ज्ञानारि जाहला
 प्रबळ जगतीं । दैत्य तयासी पूजिती । शुक्राचार्या बोलाविती ॥१॥
 त्यानें विप्रांसह येऊन । अभिषेक केला ज्ञानारीस प्रसन्न । पांच प्रधान
 बळवंत नेमून । राज्यकार्य सुरू केलें ॥२॥ नमुचि शंबर कलासुर ।
 प्रतापवंत जंभ बलासुर । हे ते पांच प्रधान उत्तर । दिग्विजयास निघाले
 ॥३॥ नानाविध दैत्यगणांनी युक्त । ते जिंकिती पृथ्वी समस्त । सप्त
 सागरें वलयांकित । नंतर गेले पाताळी ॥४॥ पाताळ जिंकून स्वर्गांत ।
 ज्ञानारी दैत्यांसह जात । तेव्हां इंद्र सुरगणांसहित । पळाला भयभीत

होऊन ॥५॥ ज्ञानारी जिंकून स्वर्गलोक । जिंकण्या गेला सत्यलोक ।
 तेव्हां देवांसह ब्रह्मा पळत साशंक । ज्ञानारी गेला वैकुंठी ॥६॥ वैकुंठ
 सोडून विष्णू पळाला । युधिष्ठिरा हाहाःकार माजला । दैत्यें वैकुंठ
 जिंकला । अत्यानंद दैत्यांसी ॥७॥ नंतर असुर कैलासांत । दिग्विजयार्थ
 जात । दैत्यनायक शंकरा नमित । म्हणे कैलास दे मजला ॥८॥ अन्यथा
 युद्ध करून जिंकीन । तुजसी मी बळवंत महान । यात संशय काहीच
 न । ऐकतां शंकर क्षोभला ॥९॥ परी होऊन भयकंपित । कैलास
 तयास देत । होउनी तो भयभीत । देवांसहित वनीं गेला ॥१०॥
 कैलासात ज्ञानारी मोदांत । राहिला असुरवीरांसहित । नंतर दैत्येशां
 स्वर्गीं स्थापित । निर्भय झाले सर्व असुर ॥११॥ आपण स्वनगरीं
 परतत । दैत्यवीरांच्या सहित । सुकलेपासून ज्ञानारीस होत । महातेजस्वी
 एक सुत ॥१२॥ युधिष्ठिरा सुमुहूर्ती जन्मला । तो रूपें अप्रतिम पुत्र
 भला । पुत्रजन्मानें आनंदला । असुरेंद्र देई विविध दानें ॥१३॥ पुत्राचें
 जातकर्मादि करित । कर्मविनाशा दैत्यां पाठवित । ते सर्वत्र विनाश
 आचरित । भूमंडळी कर्मांचा ॥१४॥ स्वाहा स्वधा वषट्कार । सर्वांचा
 लोप अनिवार । कर्महीनतेनें दुःख अपार । देवांस तेव्हां जाहलें ॥१५॥
 उपोषणपर ते विचार करिती । ज्ञानारीच्या नाशाची युक्ती । परी कांहीं
 न सुचे चित्तीं । ऐसा काळ बहु लोटला ॥१६॥ तेव्हां काय करावें
 म्हणती । मनीं जाहलें विव्हल अती । विष्णू तयांसी म्हणती । हितकारक
 वचन तेव्हां ॥१७॥ चराचरमय जें समस्त । त्यापासून ज्ञानारीस भय
 नसत । म्हणून विघ्नेश्वरा देवाप्रत । आतां शरण जाऊंया ॥१८॥ तो
 बुद्धिपती साक्षात । बुद्धिनें छिद्र प्रकाशवील क्षणांत । त्यास भजून तें
 ज्ञात । करूंया आपण रहस्य ॥१९॥ नंतर त्या ज्ञानारीस मारूं । आपण
 सिद्धिदात्यास स्मरूं । तेणें सर्व संकटें दूर करूं । सुंदर उपदेश देवा

वाटे ॥२०॥ दिवौकस ऐकून विष्णुवचन । करिती बुंढीचें पूजन ।
दशाक्षर मंत्राचें ध्यान करून । गजाननासी तोषविती ॥२१॥ नाना तपें
ते आचरती । भक्तिभाव दाटला चित्तीं । ऐसें एक वर्ष करिती । उपासना
गणेशाची ॥२२॥ तेव्हां रात्री स्वप्नांत । येऊन लक्ष्मीच्या तो सांगत ।
हितकारक वचन उदात्त । ऐक माते सावधान ॥२३॥ पूर्वी तूं सांगितलें
मजप्रत । तुझा पुत्र मी व्हावें जगांत । तें वचन मी पूर्ण करित ।
पुत्रभावे प्रकटेन ॥२४॥ ऐसें त्या भामिनीस सांगून । गणवल्लभ
पावला अन्तर्धान । लक्ष्मीच्या मांडीवर बाळ होऊन । नंतर खेळू लागला
॥२५॥ महालक्ष्मीस जाग येत । ती गणेशाचे बोल आठवित । तोंच
आपुल्या शय्येवर पहात । शुंडाधर बाळ गणेश ॥२६॥ विस्मित होऊन
अत्यंत । नारायणासी सांगे वृत्तान्त । विघ्नपासी त्यास दाखवित । तेव्हां
सर्व त्यास नमिती ॥२७॥ स्त्रीसहित नारायण । भक्तिभावें करी वन्दन ।
प्रभूस त्या गाणपत्य सूक्तें म्हणून । माधव स्तवूं लागला ॥२८॥ धन्य
मी सर्व भावें जगांत । देवा तुझें अंघ्रियुगदर्शन होत । पुत्रभावें पावशील
आम्हां सतत । यांत संशय मुळीं नसे ॥२९॥ नंतर तेथ येत समस्त ।
अमर मुनी ऋषिजन त्वरित । त्या बालका पाहून विस्मित । स्तविती नाना
स्तोत्रांनी ॥३०॥ त्याचें जातकर्मादी करिती । अकराव्या दिवशीं नांव
ठेविती । द्वंदभाव विहीन हा निश्चिती । म्हणोनी पूर्णानंद हें नांव ॥३१॥
साक्षात आनंददायक । सर्व द्वंद्वांत विकारवर्जित एक । सर्वदा
प्रमोददायक । हा होईल निःसंशय ॥३२॥ त्यापरी पूर्णानंद
नाम ख्यात । त्या महात्म्याचें जगांत । पांचव्या वर्षी व्रतबंध
करित । अव्यय विष्णू तयाचा ॥३३॥ कश्यपाच्या घरी
जन्मत । दोन मुली विद्या अविद्या ख्यात । अदिती तप करून
देत । त्या पूर्णानंद वरासी ॥३४॥ तो पूर्णानंदास

भक्तिसंयुत । श्रद्धापूर्वक प्रणाम करित । गणनायक बारा वर्षांचा होत । तेव्हां बालक्रीडा करी ॥३५॥ त्या क्रीडांनी मोहित । होती देवगण समस्त । स्तनपानादिक भोजनाच्छादनादी करित । लक्ष्मी स्वतः त्याचें ॥३६॥ विष्णू देवगणांनी युक्त । नित्य त्याचे लाड करित । कश्यपही करी कौतुक बहुत । जावयाचें विप्रांसर्वें ॥३७॥ ओमिति श्रीमदान्त्ये पुराणोपनिषदि श्रीमन्मौद्गले महापुराणे तृतीये खंडे महोदरचरिते पूर्णानंद अवतार वर्णनं नाम पंचचत्वारिंशोऽध्यायः समाप्तः । श्रीगजाननार्पणमस्तु ।

(अध्याय पंचेचाळिसांवा संपूर्ण)

ॐ श्रीगणेशाय नमः । युधिष्ठिर म्हणे कृष्णा मजप्रती । सांग त्या दैत्याची कृती । पूर्णानंदहस्तें जगतीं । मरण त्यासी कैसें लाभे ? ॥१॥ हें सर्व कौतुक महान । सांगावें मजला समजावून । चराचरापासून अभय असून । ज्ञानारीस कैसा मृत्यु आला ॥२॥ हें सर्व वाटे आश्चर्यभूत । म्हणोनि सांग सर्व चरित । मुद्गल सांगती दक्षाप्रत । कृष्ण काय म्हणती युधिष्ठिरासी ॥३॥ ज्ञानारीचा पुत्र सर्वसंमत । सर्व जन त्यासी प्रशंसित । अकराव्या दिवशीं ते जात । आपापल्या गृहासी ॥४॥ सुबोध ऐसें त्याचें नाम । दैत्येश ठेविती उत्तम । द्विज स्तुती करिती अनुपम । दानें तयां देती बहुत ॥५॥ तो दैत्यसुत ज्ञानयुक्त । बाल्यातही विघ्नेशा चिंतित । स्तनपानादिकही न स्मरत । ध्यान करी सदा गणेशाचें ॥६॥ ऐसे पांच तसे मास सात । जेव्हां पूर्ण होती त्या काळांत । त्याचे खेळ चालती अद्भुत । मित्रांसर्वें ते ऐक आता ॥७॥ धुळींत स्वहस्तें काढित । गणेशाची आकृति पूजीत । पूजा उपचारार्थ घालित । धूलिकणची त्यावरती ॥८॥ तें पाहून अति कुपित ।

ज्ञानारी म्हणे स्वपत्नीप्रत । माझ्या पित्याची हत्या घडत । ज्याच्या हस्ते
 पूर्व काळीं ॥१॥ त्यासीच हा आपुला सुत पूजी । तेणें क्रोधोर्मी उसळे
 हृदयामाजी । सांप्रत शमवीन दुःखद जी । प्रिये ह्या पुत्रासी मारूनिया
 ॥१०॥ तरी सावधान मन करून । परावृत्त करी ह्या कृत्यापासून ।
 तरीच त्याचा वाचेल प्राण । अन्यथा घेईन प्राण त्याचा ॥११॥ माझ्या
 पित्याच्या हत्यान्यास भजत । हा पुत्र जरी ये दृष्टिपथांत । पुनरपि तरी
 त्वरित । वधीन त्यास प्रिये मी ॥१२॥ ती विनयसंयुत बोले वचन ।
 ज्ञानारीची पत्नी नमून । मी बाळास परावृत्त करीन । ऐशा संकल्पापासून
 ॥१३॥ ती महाभागा पतिव्रता । पतिवाक्याचा आदर करी तत्त्वता ।
 म्हणोनि पतीच्या गमनकाळीं सुता । न पाठवी समोर तें ॥१४॥ पुत्राचे
 लाड करी ती सती । परी पतीची जें अनुपस्थिती । सुबोध पुत्र ऐशा रीती ।
 एक वर्षाचा जाहला ॥१५॥ बोंबड्या बोलें तो म्हणत । नमो हेलंबा
 विघ्नेशा सतत । गणेशा महोदला अविरत । लंबोदला विकटा नमन
 ॥१६॥ दुंदीस करी नमस्कार । ऐशा भावें मनोहर । गणपासी स्मरे
 तो उदार । अनन्यमनें धर्मपरायण ॥१७॥ माता स्नेहवश होऊन ।
 पतीच्या समीप कटाक्षें करून । पुत्रास त्या दूर ठेवून । सखीजन साहाय्यें
 वाचवी ॥१८॥ यत्नपूर्वक ती रक्षित । पतीपासून आपला सुत । जरी
 पती तिज आज्ञापीत । समोर आणी पुत्र आपुला ॥१९॥ तरी ती असत्य
 सांगत । म्हणे तो आहे निद्रित । ऐशापरी कालहरण करित । दुःखपूर्ण
 मनानें ॥२०॥ ऐसी पांच वर्षे जात । तेव्हां ज्ञानारी अति हर्षित ।
 व्रतबंध करी धर्मसंमत । सुबोधपुत्राचा प्रेमानें ॥२१॥ परी सुबोध स्मरी
 गणेशास । चितीं भक्तियुक्त विशेष । कर्मभंगभयानें सोल्हास । मानसी
 पूजा करितसे ॥२२॥ कर्मसमाप्तीनंतर नमन । सर्वास करी सुबोध
 सुमन । नंतर गुरुकुलीं गमन । करी पित्याच्या आज्ञेनें ॥२३॥ तेथ

नानारूपी दैत्यसुत । निवास करिती अद्भुत । शुक्रशिष्य जे महाभाग
 शिकत । आसुरी विद्या देवमोहिनी ॥२४॥ शुक्र शिकवी राजपुत्राप्रत ।
 आसुरी विद्या अविरत । परी विघ्नराजाचे स्मरण करित । भक्तिभावें
 तें सुबोध ॥२५॥ जेव्हां गुरु त्यास संमानिती । विद्या शिकविण्या
 ते उत्सुकमती । त्यांसी प्रणाम करून पुढती । उभा राहे कर जोडूनी
 ॥२६॥ गुरु त्यास जे सांगत । तें ऐकून तो विस्मितचित्त । महाबुद्धि
 त्यास म्हणत । सुबोध विषयमग्नां तथासी ॥२७॥ ब्राह्मण जे ब्रह्मनिष्ठ
 जगतीं । ते योगपरायण गणेशा भजती । गाणपत्या विशेषें पूजिती ।
 भेदाभेदादी सोडून ॥२८॥ मोहमयी आसुरी विद्या सोडून । गणेशार्थी
 घाला मन । आपण ज्ञानशील ब्राह्मण । तरीच वंद्य जगीं व्हाल ॥२९॥
 गणेशा सर्वपूज्यास सोडून । मोहप्रद अन्य भजावें म्हणून । कां मज
 सांगता पापवचन । विचार करा स्वमानसीं ॥३०॥ स्वधर्मनिष्ठ जे
 ब्राह्मण असत । त्यांचे वचन ग्राह्य जगांत । तेथ संदेह अल्पही नसत ।
 परी अन्यथा न ऐकावें ॥३१॥ गुणहीन जरी ब्राह्मण जन । तरी ते
 वंदनीय हें वेदवचन । सर्वत्र त्यांचा होय संमान । म्हणोनि नमितो
 मीं तुम्हांसी ॥३२॥ आपुलें वचन जरी हितयुक्त । तें मी स्वीकारीन
 त्वरित । परी अन्य उपदेश मोहसंयुत । कदापि मीं न मानीन ॥३३॥
 श्रीकृष्ण म्हणती युधिष्ठिराप्रत । सुबोधाचें वचन जें ऐकत । तेव्हां तो
 ब्राह्मण गुरू विस्मित । दैत्यपुत्रा समजाविती ॥३४॥ अरे दैत्यसुता
 सुखप्रद धर्म । ऐक बाळा सुबोधा कर्म । असुरजातीस जो अनुपम ।
 तो आचार तूं पाळावा ॥३५॥ तूं असुनी बालक लहान । योग सांगसी
 उत्तम । स्वधर्मादि विवेचन । करिसी योगीश्वरासम ॥३६॥ तूं शिकला
 नाहीस वेदविद्या । महामते जी ज्ञानदा आद्या । तथापि हें ज्ञान असुराद्या ।
 कैसें तुज प्राप्त झालें ? ॥३७॥ सुबोध म्हणे तथाप्रत । माता गर्भवती

एकदा जात । आपुल्या पित्याच्या सदर्नांत । मी होतों उदरीं गर्भरूपें तें
 ॥३८॥ तेथ महाभाग सर्वकोविद । शुकमुनी आले ज्ञानप्रद । त्यास
 नमून विनयविशद । प्रल्हाद पूजी हर्षभरें ॥३९॥ त्या महात्म्यास पुजून ।
 विनयान्वित तो बोले वचन । व्यासपुत्रा शुका महान । आपण साक्षात
 शिवशंकर ॥४०॥ महायोगी आपण संदेहातीत । योगींद्राचे परम गुरू
 जगांत । पूर्वपुण्यें आज मज लाभत । दर्शन आपुलें सुदुर्लभ ॥४१॥
 म्हणोनि आपणास विचारित । करुणानिधे सांगा मजप्रत । सर्वमान्य
 योगशांतिप्रद असत । ऐसें तत्त्व अद्वितीय ॥४२॥ नाना मतांचा विमोह
 छेदी । संशय सारा क्षणांत भेदी । ऐसा योग सांगावा बुद्धी । जेणें
 शांति लाभेल ॥४३॥ प्रल्हादाचें ऐकून रम्य वचन । योगींद्रसत्तम
 शुकाचार्य बोले प्रसन्न । योगशांतिपरायण व्रत सुमन । हितकारक
 सर्वमान्य ॥४४॥ प्रल्हादा तूं महाभागा जगांत । योग जाणण्या सुपात्र
 विनत । म्हणोनि हितकारक अद्भुत । सांगतों तुज विशेष तत्त्व ॥४५॥
 नाना मतांतरांत जें मान्यतम । सर्वास शांतिप्रद जें अनुपम । ऐसें जें
 सेव्य परम । तें तुजला मी सांगतो ॥४६॥ एकदा नैमिषारण्यांत ।
 महर्षी सगळे उपस्थित । ब्रह्मांडमालांतले ज्ञानरत । ब्रह्मयज्ञ करण्या
 आले ॥४७॥ जेथ योगमयी गाथा । दानवोत्तमा ती ब्रह्मयज्ञाची कथा ।
 वेदान्तीं सांगितली ही प्रथा । थोर महर्षि तेथ आले ॥४८॥ मरीची
 कश्यप आणि कण्व । पुलह क्रतु विश्वामित्र अभिनव । महातेजी
 याज्ञवल्क्य मुनि देव । आरुणीही तेथ होते ॥४९॥ अष्टावक्र वसिष्ठ
 भरद्वाज । पराशर व्यास परशुराम महासतेज । श्वेतकेतु मुद्गल अगस्त्य
 सतेज । हनुमंत तैसा बिभीषण ॥५०॥ अश्वत्थामा गृत्समद कृप । प्रतापी
 मार्कंडेय मृकंड गाणप । बकदाल्भ्य नारद कपिल अमाप । तप ज्यांचें
 ते उपस्थित ॥५१॥ रैभ्य महायज्ञ कर्दम । एक द्वित त्रित देवल अनुपम ।

असित पुलस्त्य भृगु उत्तम । च्यवन गौतम तेश्व जमले ॥५२॥ अंगिरा
 दीर्घतमा उतथ्य गालव । दधीची ऊशना जीव अपूर्व । जमदग्नी महामुनि
 वैशंपायन सुदेव । शौनक शुनक वामदेव ॥५३॥ समंतु पैल शाकलक
 मुनि । धौम्यकादि शिष्यसहित जैमिनी । अन्यही मुनिवर तेथे येउनी ।
 ब्रह्मयज्ञीं भाग घेती ॥५४॥ दत्तात्रेय दुर्वास निदाघ जडभरत । सनत्कुमार
 सनातन विख्यात । सनंदन अहं रिभू सनक येत । हर्षयुक्त त्या वेळीं
 ॥५५॥ अवधूत योगी सर्व येत । यज्ञदर्शना उत्कंठित । इंद्र ब्रह्मा विष्णू
 विराजत । शंकर भानू सस्त्रीक ॥५६॥ अन्य देवराज देवांसहित ।
 शेष वासुकी कंबल बलवंत । अश्वतर तक्षकादि येत । महाभाग नागश्रेष्ठ
 ॥५७॥ गंधर्व चारण सिद्धजन । साध्यगण आदित्य वसू प्रसन्न । यक्ष
 अप्सरागण उत्सुक मन । जमले तेथे यज्ञार्थ ॥५८॥ कर्मनिष्ठ तपोनिष्ठ ।
 योगी जे होते ज्ञाननिष्ठ । नाना देवरत मानश्रेष्ठ । सर्वही आले त्या स्थळीं
 ॥५९॥ प्रल्हादा, ब्रह्मयज्ञ पाहण्यास । सर्व ते उत्सुक विशेष ।
 निश्चयपूर्वक अति सुरस । जमलें सोत्कंठ अति प्रसन्न ॥६०॥ ओमिति
 श्रीमदान्त्ये पुराणोपनिषदि श्रीमन्मौद्गले महापुराणे तृतीये खंडे महोदरचरिते
 ब्रह्मयज्ञवर्णनं नाम षट्चत्वारिंशोऽध्यायः समाप्तः । श्रीगजाननार्पणमस्तु ।
 (अध्याय सेहेचाळिसांवा संपूर्ण)

ॐ श्रीगणेशाय नमः । श्रीशुकाचार्य प्रल्हादासी सांगती । ब्रह्मयज्ञार्थ जे
 जमले असती । ते पंडित नानाविध कथा सांगती । मनोरंजक परस्परांसी
 ॥१॥ नाना मते ते मांडित । स्वबुद्धीनें विवरण करित । कोणी विद्यात्यास
 स्तवित । कोणी प्रशंसी विष्णूसी ॥२॥ कोणी शक्तीस श्रेष्ठ म्हणत ।
 कोणास रवि श्रेष्ठ वाटत । ब्रह्मरूप गणेश सर्वांत । श्रेष्ठ वाटे अन्यांसी
 ॥३॥ कोणी अन्न कोणी प्राण । कोणी मनोविज्ञान । कोणी सोऽहं

आनंद ज्ञान । चैतन्य तैसा बिंदुक ॥४॥ बोध आत्मा प्रशंसिती । कोणी
 सांख्य कोणी कर्म बाणिती । सम अव्यक्तरूप ते वर्णिती । परब्रह्म
 स्वसंवेद्य ॥५॥ कोणी निवृत्ती शांतिरूपक । कोणी योगमध्यात्मस्वरूपक ।
 असत्य सत्य पूर्णानंदक । वेदपरायण वर्णिती ॥६॥ असुरा, सहज
 परब्रह्म रूप वर्णित । तेव्हां त्यांच्यात वाद होत । त्यांचा निश्चय न
 होत । मतमतांचा गलबला ॥७॥ आपापल्या ज्ञानें युक्त । वाद करिती
 पंडित । तेव्हां वाद शांतीस्तव बोलत । विष्णु अव्यक्त सनातन ॥८॥
 शंकरप्रेरित विष्णू म्हणत । सर्व श्रोतृवृंदाप्रत । वेद गुरु स्वरूप निश्चित ।
 समस्तांसी निःसंशय ॥९॥ त्यांनी जें असेल संपादित । तें सर्व देव
 मुनींस प्रशंसित । तेंच आचरावें नेमें व्रत । निश्चयें सुख लाभण्यास
 ॥१०॥ तेंच सर्वमान्य होईल । वेदांनी जें कथिलें अमल । स्वानुभव
 गाऊन सरल । यथातथ्य मुनीश्वरांनो ॥११॥ म्हणून वेदांमुळें सर्वास
 प्राप्त । ज्ञान परम होत जगांत । योगादि साहाय्यानें करित । साक्षात्कार
 ब्रह्माचा ॥१२॥ कांहीं मुनी देव राक्षस आचरित । ऐसी योगादी साधनें
 जगांत । तथापि वेदसमान नसत । अधिकारी त्यांचें वचन ॥१३॥
 वेदांसम कोणी न दिसत । योगेश विप्रांनो जगांत । म्हणून संपूर्ण
 योगी वेद स्तुत । गुरुरूपें सर्वांचें ॥१४॥ आपण महाभागांनो करा
 स्मरण । तेणें होईल संशयहरण । तें ऐकून योगी देव मुनिगण ।
 योग्य अतियोग्य ऐसें स्तविती ॥१५॥ बुद्धिमंता विष्णो तूं सांगितलें ।
 तें आम्हां शोभन वाटलें । ऐसे बोलून शंकरप्रमुखांनी स्तविलें । सांग
 वेद त्या वेळीं ॥१६॥ ते सर्वांसहित ओंकारयुक्त । वेद त्यांच्या पुढें
 प्रकटत । त्यांस पाहून त्वरित उठत । देव ऋषिगणांसह ॥१७॥ प्रणाम
 करून करिती पूजन । स्तविती उभय कर जोडून । आसनावरी
 विराजमान । ॐकारासह वेदमुख्य ॥१८॥ त्या शिवमुख्य देवांस

विचारित । आम्हांस कां स्मरिलें चित्तांत । देव मुनींनों लोकांनो विनीत ।
 काय कार्य तें सांगावें ॥१९॥ तें निःसंशय पूर्ण करून । आम्ही करूं
 समाधान । ऐसें ऐकतां वेदवचन । शिव शंकर त्यांस म्हणती ॥२०॥
 विनयपूर्वक तें म्हणत । विशेषज्ञ त्या वेदांप्रत । आमुचें कार्य सांगा
 निश्चित । करूं तें आम्हीं निःसंशय ॥२१॥ सर्वांचे हित चिंतून । ब्रह्मयज्ञ
 आरंभिला आम्हीं महान । तेथ वाद प्रारंभ होऊन । तत्त्वरहस्य अन्त
 न लागे ॥२२॥ म्हणोनी वेदांनो तुमची स्मृती । केली आम्हीं भावबळें
 सांप्रती । तुम्हीं विश्वगुरू निश्चिती । भेदनाशक तत्त्व सांगा ॥२३॥
 आपणासम योगी जगांत । अन्य कोणीही नसत । आपुलें वचन प्रमाण
 असत । योगज्ञ आम्हीं तेणें होऊं ॥२४॥ शिवाचें वचन ऐकती ।
 तेव्हां वेद त्यांस म्हणती । देवांसी मुनींसी जनांसी प्रीती । दीनपालका
 असुरेश्वरा ॥२५॥ अक्षरात्मक देह आमुचा । अधिकार न ब्रह्मयज्ञाचा
 पार करण्याचा । तथापि यथामति त्याचा । आशय आम्हीं सांगतो
 ॥२६॥ आम्हीं ब्रह्मरूप नसत । किंचित् ब्रह्मज्ञ जगांत । योगमार्ग बळें
 सांगू यथार्थ हित । ऐका आपण सर्वांनी ॥२७॥ प्रत्येक प्रश्नांचे उत्तर ।
 सांगू आम्हीं ब्रह्मधारक उदार । जेणें संशय दूर । परम गतीस
 प्राप्त व्हाल ॥२८॥ ब्रह्म नानाविध उक्त । योगबळें आम्ही सतत ।
 प्रज्ञावादी महावाक्यांत । योगाचा विशेष सांगितलासे ॥२९॥ सर्व ब्रह्म
 सुयोगाचें स्थान । योगात्मक तें महान । योगांत सर्व ब्रह्म असून ।
 तदाकार ती वर्णिली असती ॥३०॥ योगाहून ब्रह्म न परम । ते
 योगशांतीनें लाभे अनुपम । ब्रह्मणस्पति एक उत्तम । आम्ही गणेश्वर
 वर्णिला ॥३१॥ सकल ब्रह्मांचा पालक । संरक्षक जो जगीं एक ।
 त्यासी भजा सुरश्रेष्ठहो पावक । मुनींनो भक्तिपूर्वक तुम्हीं ॥३२॥
 त्याच्या भक्तीनें ब्रह्मभूत । सारे जन होती निश्चित । ऐसे बोलून बहुद्भुच

ऋग्वेद शांत । होऊन बसला त्या वेळीं ॥३३॥ नंतर यजुर्वेद साक्षात ।
 बोले त्या संसदेत । ब्रह्मप्रद वचन जें असत । स्वानुभवात्मक बळयुक्त
 ॥३४॥ नानाविध ब्रह्म मी वर्णिलें । योगसेवेच्या प्रभावे आगळें ।
 महावाक्यांच्या साहाय्यें केले । निरूपण तें क्रमार्थ ॥३५॥ तेथ
 योगस्वरूपाख्य विशेष युक्त । आंत्य ब्रह्म सर्वज्ञ मानित । सर्व ब्रह्म
 सुयोगें होत । योग तो अपूर्व म्हणती ज्ञाते ॥३६॥ तदर्थ गणराजासी
 प्रार्थिलें । भक्तांनी पूर्वी स्तविलें । योगप्राप्तीस्तव विनविलें । म्हणून
 साकार तो झाला ॥३७॥ गण समूहरूप असत । समूह तें ब्रह्मरूप
 साक्षात । त्यांचा स्वामी गणेश वर्तत । त्यास भजावे विधिपूर्वक ॥३८॥
 यांत संदेह नसत । सकल अत्रांच्या समूहांत । सद्य एक अनेक रूप
 वसत । अत्रात्मक ब्रह्म जाण ॥३९॥ ऐसें श्रुती सांगत । नानाविध
 ब्रह्म त्यांत उक्त । देवता ऋषींनो जगांत । गणरूप तीं जाणावीं ॥४०॥
 म्हणोनि भक्तीनें होत । सकलही सुलभ जगांत । ब्रह्मभूयप्रद ऐसें
 वर्णित । योगानें मीं योगपासी ॥४१॥ ऐसे बोलून विराम घेत । यजुर्वेद
 योगवेत्ता उदात्त । तदनंतर सामवेद सांगत । निर्णयकारण ब्रह्माचें ॥४२॥
 योगसेवन मी केलें । म्हणून वर्णन करण्या बळ मिळालें । किंचित्
 ऐकावे देवेश भले । ब्राह्मणांनी मुनींनी ॥४३॥ महावाक्यांच्या आधारें
 सांगत । नाना ब्रह्म मीं योगसेवारत । पात्रभेदार्थ अत्यंत । हें जाणावे
 श्रद्धेनें ॥४४॥ त्यांत ब्रह्म शांतिप्रद । योगाख्य जाणा विशद । ब्रह्मासह
 साधे योग ते आनंद । योगक तेणें ते ज्ञात ॥४५॥ योगाहून अन्य नसत ।
 ते शांतिमार्गे लाभत । तेंच योगब्रह्म गणेशरूपें प्रख्यात । यात संशय कांहीं
 नसे ॥४६॥ मनोवाणीमय देवांनो किर्तीत । तें तें गकाराक्षर संभूत ।
 विबुधांनी जाणावे जगांत । मनोवाणीविहिन आतां ॥४७॥
 जें जें मनोवाणीविहिन । तें तें उद्भवें णकाराक्षरापासुन । त्यांचा स्वामी

गणेशान । योगाकार तो प्रकीर्तित ॥४८॥ त्यासी भजावें विशेषें युत ।
 ब्रह्मभूतप्रद जो विश्वांत । नानाभावांनी जें युक्त । त्यास देई तो योग
 ॥४९॥ ऐसें बोलून सामवेद थांबत । तेंव्हा अथर्ववेद सकलांसी म्हणत ।
 ब्रह्मयज्ञाचा तो जाणकर असत । त्याचें वचन ऐक आतां ॥५०॥ आत्मा
 मी ऐशा वाक्यांत । नानाविध ब्रह्म मी सांगत । तें योगानें संपादित ।
 तेंच उपाधिसंयुत ॥५१॥ योगाख्य ब्रह्म परम । योगानें लाभते अनुपम ।
 संयोग अयोग हीन । ऐसा हा योग ब्रह्माधिष्ठित ॥५२॥ शांति त्या
 योगांत । लाभे ऐसे योगज्ञ सांगत । तोच गणनाथ विश्वांत । शांतिप्रद
 जाहला ॥५३॥ एकला गणेशान असत । ईश जगांचा ब्रह्मांचा
 विश्वांत । समूहरूपांचा स्वामी ख्यात । योगरूप तो जाणिला ॥५४॥
 सर्वांचा आदिरूप योगाकार । नानाविध मध्यांत स्वअंशे उदार । अन्तीं
 स्वतःत लयकर । आदिपूज्य तो झाला ॥५५॥ सर्वपूज्य तो देवेशांनो
 जाणावा । मुनींनो तोच पूजावा । जो आदि तोच अन्तीं बरवा । सर्वसंमत
 तुम्हांसी ॥५६॥ मध्यांत मायाविहारें होत । भेद अभेदांनी युक्त ।
 म्हणोनी त्या योगरूपाप्रत । योगसेवेनें भजावें ॥५७॥ तरीच ब्रह्मभूत
 ब्रह्मयज्ञ पारग । तुम्ही व्हाल हो सुभग । ऐसें बोलून महायोगी पारग ।
 अथर्ववेद विरमला ॥५८॥ नंतर ओंकार सर्वयोगज्ञ सांगत । मी प्रकट
 चार वेदांत । योगसेवेनें मज साक्षात । ब्रह्मदर्शन जाहले ॥५९॥ त्यानें
 झालो योगमित । वेदांसी मीच उपदेश करित । ते प्रतिदिन साधना
 करित । योग ब्रह्मप्रद त्यांस लाभला ॥६०॥ ते ब्रह्मज्ञ झाले सर्वसंमत ।
 योगाहून अन्य ब्रह्म नसत । जग हें सुब्रह्म ख्यात । योगानें शाश्वत
 ब्रह्म लाभे ॥६१॥ तें ब्रह्म हाच गणराज निश्चित । ऐसें योगी सांगत ।
 संयोग अयोग भावें खेळत । योगरूपधारी तो ॥६२॥ सिद्धि भ्रांतिमयी
 माया । बुद्धि भ्रांतिधरा जाया । त्यांचा स्वामी खेळवी तयां । विभू जो

सदा गजानन ॥६३॥ भुक्ति सिद्धीनें लाभत । मुक्ति सिद्धि ब्रह्मपद
देत । बुद्धि पंचविध असे चित्त । त्यांच्या योगें लाभेल ॥६४॥
स्वसंवेद्यात्मक ब्रह्म । वेद ऐसें कथिती परम । सर्व संयोगरूप अनुपम ।
तेश्च हा स्वयं दिसतसे ॥६५॥ त्यानें स्वानंदवासी मायायुक्त । ऐसा
हा प्रकीर्तित । त्याचें दर्शन अयोगांत । कदापिही न लाभे ॥६६॥
निर्मायिक म्हणोनि ख्यात । सिद्धिबुद्धियोगें लाभत । गकार हा संयोग
असत । 'ण'कार हा अयोग असे ॥६७॥ त्या नावानें वेदवादी
संबोधित । गणेशास जगांत । त्यास भजा विशेषयुत । ब्रह्मीभूताचे कारण
जो ॥६८॥ ऐसी उपासना त्याची कराल । तरी द्विजदेवांनो व्हाल ।
ब्रह्मभूत जगीं विमल । ॐकार थांबला बोलून इतकें ॥६९॥ ओमिति
श्रीमदान्त्ये पुराणोपनिषदि श्रीमन्मौद्गले महापुराणे तृतीये खंडे महोदरचरिते
ब्रह्मयज्ञे वेदनिर्णयो नाम सप्तचत्वारिंशोऽध्यायः समाप्तः ।
श्रीगजाननार्पणम्तु ।

(अध्याय सत्तेचाळिसांवा संपूर्ण)

ॐ श्रीगणेशाय नमः । ॐकार वेद मुख्याचें वचन ऐकून । मुदित
झाले नाग ऋषिगण । तैसेचि सर्व देवगण । प्रणाम करून पूजिती
त्यांसी ॥१॥ आपुलें मत त्यागून । ॐकारादीस म्हणती कर जोडून ।
आपण सांगितलें जें वचन । तें सर्व मान्य ब्रह्मभूयप्रद ॥२॥ वेद सर्वांचें
गुरु ख्यात । त्यांनी सांगितले तें करणें उचित । तेंच गतिप्रद सर्वसंमत ।
वेदाधारविहीन त्याज्य ॥३॥ जो वेदवचन न मानित । त्यासम आचरण
न करित । तो नरकलोकीं जात । यातना भोगी बहु तेथे ॥४॥ आतां
तुम्ही समस्त । देवनायक मुनि जनसंघासहित । ब्रह्मयज्ञाच्या पार
निश्चित । जाणार हें असे ॥५॥ देवही ऐसे बोलती । महाभाग

ते वेद मुख्यांस स्तविती । तेव्हां ते हर्षित होती । ॐकारासहित चार वेद
 ॥६॥ महाभाग देव त्यांसी पूजिती । नंतर वेद ॐकारासह अंतर्धान
 पावती । आपापल्या स्थानीं परतती । ब्रह्मयज्ञ पूर्ण करिती सारे ॥७॥
 ऐशापरी हे साध्य होत । ब्रह्मयज्ञाची पूर्ती पुनीत । संशय सोडून सारे
 भजत । ते सारे गणनायकासी ॥८॥ हें सारें योगशांतिप्रद । रहस्य
 कथिलें तुज सुखद । सर्वमान्य मुक्तिप्रद । आतां तूही भज गणनायकासी
 ॥९॥ सुबोध कथा पुढती सांगत । ऐसे सांगून शुकाचार्य अंतर्हित ।
 झाले परी प्रल्हाद भक्तियुक्त । भजे तथा गणनायकासी ॥१०॥
 मातेच्या उदरांत ऐकलें । जें रहस्य मी गर्भरूपीं चितिलें । विशेषानें जतन
 केलें । तेंच मज योगदायक ॥११॥ पूर्व पुण्याच्या बळें स्मृती । माझ्या
 या जन्मीं होती । जागृती ह्यास्तव मी जन्मापासून चितीं । भजतों तथा
 गणनायका ॥१२॥ गुरुदेवांनो मी सांगितलें । आपल्या प्रश्नाचें उत्तर
 भलें । जें जें मज आठवलें । शिकवूं नका मज मोहविद्या ॥१३॥
 श्रीकृष्ण म्हणती सुबोधाचे वचन । ऐकून हर्षयुक्त विप्रजन । म्हणती
 त्यासी भावज्ञ । भावसिद्धिस्तव ऐसे ॥१४॥ सुबोधा जें तूं कथिलेस ।
 तें अन्यथा न वाटे चित्तास । परी तूं वत्सा ऐकविलेंस । हितकारक
 वचन उत्तम ॥१५॥ तुझे पितामह महाभाग । दुर्बुद्धी ते महासुर सुभग ।
 त्यांसी गणेश हस्ते मृत्युयोग । ओढवला भूतकाळी ॥१६॥ गणेशानें
 देवपक्ष घेऊन । केलें त्याचें तदा हनन । म्हणून पितृवत्सल तव जनक ।
 द्वेष करी गणेशाचा ॥१७॥ जो तुझ्या पित्याचा द्रोही । त्यासी त्यागावें
 तूही प्रत्यही । नाही तर ठार मारील पाही । पिता तुजसी निःसंशय
 ॥१८॥ महामते म्हणोनि दुराग्रह । करूं नको तूं ऐसा निग्रह । असुर
 कुळांत हितावह । जन्म झाला तुझा असे ॥१९॥ तरी तू आपुले
 कुळाचार । पालन करी बुद्धिपुरस्सर । हे त्यांचे ऐकून उद्गार । सुबोध

बहु क्रुद्ध झाला ॥२०॥ त्याचे नयन आरक्त झाले । तो त्वेषानें द्विजांसी
 बोले । धर्मसंयुत जें वचन असलें । अशक्य त्या बाल्यांत ॥२१॥
 म्हणे सर्वत्र गणेश वसत । योगरूपें द्विजानों जगांत । स्वस्वधर्माचा
 नियंता असत । नाना क्रीडापरायण ॥२२॥ स्वर्गांत देव पृथ्वीवरी नर ।
 पाताळांत स्थापिले त्यानें असुर । आपापल्या मार्गांत रहावें स्थिर ।
 हितेच्छूनी सर्वदा ॥२३॥ माझ्या पितामहें राज्य केलें । त्रैलोक्याचें जरी
 तें झालें । धर्महीनतेनें दूषण असले । म्हणोनि वधिले गणेशें तथा
 ॥२४॥ तैसाचि माझा पिता जगांत । धर्म सोडून वागत । त्यासही
 मारील त्वरित । गणेश यांत संशय नसे ॥२५॥ आतां सांगा मजप्रत ।
 गणराजें काय केलें विपरीत । स्वधर्म त्यासी प्रिय बहुत । सर्वांचा
 हितकर्ता तो ॥२६॥ विघ्नराज तो संशयातीत । त्यासीच मी भजेन
 निश्चित । वडिलांसहित त्यागीन जगांत । दुष्टवृत्ती जे असती ॥२७॥
 जरी मज गणेशभजनीं मग्न असतां । मारील तो तें तत्त्वता । ब्रह्मप्रद होईल
 मरण सर्वथा । आपण चिंता करूं नका ॥२८॥ माशांचा त्रास बहु
 होत । तैसेचि डास घोंघावत । म्हणोनी कोणी का घर त्यागित । सांगा
 पंडित विप्रांनो ॥२९॥ बुद्धिपति गणेशाची सत्ता । सर्वत्र चालते ही
 महत्ता । त्या सिद्धिपतीची हानि तत्त्वता । काय करील माझा पिता ?
 ॥३०॥ गणेशभजन हाच स्वधर्म । सर्व भूतांस पुरुषार्थप्रद अनुपम ।
 ब्रह्मलाभार्थ मनोरम । तोचि तुम्हीं आचरावा ॥३१॥ आपण ब्राह्मण
 न राहिलात । विषयपरायण तुम्ही समस्त । धर्म सोडून वास केलात ।
 दैत्याधीन येथ होऊनियां ॥३२॥ जे गणेशाच्या भजनीं आसक्त ।
 ब्रह्मपरायण पुनीत । तेच ब्राह्मण सत्यार्थें जगांत । काय
 बालिश अन्य सांगता ॥३३॥ शुक्रशिष्यांस ऐसें सांगून । सुबोध
 करी गणेशाचें भजन । एकनिष्ठ त्याचे मन । तत्पर गणेशभक्तींत तो

॥३४॥ नमन गणेशासी महात्म्यासी । परेशासी परात्परासी ।
 अनादिमध्यांतमयासी । दुंदे तुजसी नमस्कार ॥३५॥ विघ्नपते तुज
 वंदन । सुशांतिप्रदा तुज नमन । ऐसा विवाद घाली म्हणून । भयभीत
 झाले असुरगण ॥३६॥ ते शुक्राचार्यांचें शिष्य चित्तांत । जाहले बहुत
 चिंतायुक्त । ज्ञानारीस सांगण्या जात । राजपुत्राचा हा वृत्तान्त ॥३७॥
 ओमिती श्रीमदान्त्ये पुराणोपनिषदि श्रीमन्मौद्गले महापुराणे तृतीये खंडे
 महोदरचरिते शुक्रशिष्यसुबोधसंवादो नामाष्टचत्वारिंशोऽध्यायः
 समाप्तः । श्रीगजाननार्पणमस्तु ।

(अध्याय अठ्ठेचाळिसांवा संपूर्ण)

ॐ श्रीगणेशाय नमः । श्रीकृष्ण युधिष्ठिरासी सांगती । शुक्रशिष्य ते
 तेथ जाती । जेथ दैत्याधिपतीची वसती । भयसमन्वित तदनंतर ॥१॥
 ज्ञानारी बैसला होता सभेंत । शुक्रशिष्य त्यास सांगत । म्हणती वृत्तान्त
 विपरीत । ऐक दैत्येंद्रा क्षमा करी ॥२॥ तुझा पुत्र मदोन्मत्त । आमुची
 उपेक्षा सदा करित । आमुच्या वचनाचें उल्लंघन सतत । जातिदूषण
 तो करीतसे ॥३॥ आपुल्या मनाचें करित । अन्यांसही तैसेंच शिकवीत ।
 पितृहत्याऱ्यास सदा स्मरत । भक्तिपूर्वक सर्वकाळ ॥४॥ आमचा
 तिरस्कार करित । तुलाही तो न मानित । म्हणोनि सांगण्या आलों
 वृत्तान्त । शिकव तुझ्या तूं पुत्रास ॥५॥ त्या अविनीता शिकविणें ।
 तें आम्हां न जमणें । त्यांचें हें वचन ऐकून म्हणे । प्रक्षुब्ध दैत्यनायक
 तो ॥६॥ त्वरित पाठवा दूत । पकडून आणा माझा सुत । राजाज्ञेचें
 पालन होत । सत्त्वरी पुत्रा आणिती ॥७॥ त्या सुताचें होता आगमन ।
 महासुर स्वीकारी त्याचें वन्दन । क्रोधयुक्त परी त्याचें मन । महासुर
 ज्ञानारी म्हणे तयासी ॥८॥ अरे कुलकलंका तिरस्कारून । गुरूंसी

कोणाचें करतोस स्मरण । तुझ्या हृदयांत काय दारुण । अहित भरलें
 तें सांग ॥१॥ पित्याचें वचन ऐकत । सुबोध म्हणे क्रोधयुक्त ।
 गणेशमायेनें जो भ्रांत । ऐशा स्वजनका तो सांगे ॥१०॥ तात मी
 गणनायका भजतो । जो सर्वाचा कुलदेव नांदतो । सर्वाचे हित सदैव
 करतो । भुक्तिमुक्ती त्यांस देई ॥११॥ ब्रह्मा विष्णू आदि देव ।
 कश्यपादी मुनी पूजिती सदैव । कुलवृद्ध्यर्थ योगशांतिभाव । प्राप्त
 व्हावा म्हणोनी ॥१२॥ कश्यपापासून आपण उत्पन्न ॥ देव दैत्य तसे
 विविध जन । त्या सर्व प्राण्यांचा स्वामी गजानन । म्हणोनि भजतो
 तयासी ॥१३॥ त्याचा अनादर जो करी । त्यास सिद्धी होती दुरी ।
 सर्वभावे पूजन करी । त्यास लाभती सकलार्थ ॥१४॥ त्याचें तें वचन
 ऐकून । क्रोधयुक्त बोले वचन । महाअसुर तो आग ओकी दारुण ।
 मुखांतून त्या वेळीं ॥१५॥ त्या धर्मराजास स्वपुत्रास । म्हणे ज्ञानारी
 वचनास । आमुचे शत्रू देव विशेष । दैत्यांस असे हा अनुभव ॥१६॥
 सुर असुरांचा हा भेद सांगत । वेद प्रत्यक्ष जगांत । यांत संशय अल्प
 नसत । त्यांतून हा मम पितृहन्ता ॥१७॥ त्यासीच वृथा तूं भजत ।
 बाल्यापासून हें मी जाणत । तूं आहेस रिपूच आश्रित । परी दुष्टा
 मी दुर्लक्षिलें ॥१८॥ बाळ म्हणोनी न मारिलें । शठा माझें हृदय द्रवलें ।
 कृपेनें जरी त्या वेळे । आता न सोडीन तुजला मी ॥१९॥ सांप्रत
 तैसा विचार सोडून । तुजसी करीन शासन । अन्यथा शत्रूचा पक्ष दे
 सोडून । महामूर्खा सुबोधा ॥२०॥ नाहीतर मी तुज मारीन । परी
 सुबोध कांहीं न बोले वचन । तेव्हां आपुलें खड्ग उगारून । धावला
 तो तनयावरी ॥२१॥ दैत्यराजास तो पुत्र म्हणत । ताता व्यर्थ कां तूं
 शिणत । मज कां ऐसा धाक दावित । भ्रांतिभावे मोहित तूं? ॥२२॥
 सर्वसत्ताधारी ख्यात । गणनायक देवांत । त्याची सत्ता अवहेलून जगांत ।

मज काय तूं मारणार ॥२३॥ सुरअसुरमय वर्तत । गणेश प्रभु हा
साक्षात । जे असेल जगीं उद्धत । त्यास मारी तो वेगानें ॥२४॥
नानारूपधारी जो असत । ऐसें जेव्हां बोले सुत । भयहीन तैं क्रोधयुक्त ।
जाहला बहु दैत्यराज ॥२५॥ दूतांसी आज्ञा देत । शस्त्रास्त्रांनी मारा
त्वरित । या सुताचा वध करा तुम्ही समस्त । दैत्यगण तें ऐकती ॥२६॥
ते सर्व अत्यंत क्रोधयुक्त । नाना प्रचंड नाद करित । नग्नशस्त्रधर धावत ।
सुबोधासी मारावया ॥२७॥ परी सुबोध होता भयहीन । गणेशाचें
करी भजन । जराही न हाले आसनापासून । होणार तें होवो म्हणे
॥२८॥ देहप्रारब्धभावे गजानना । ज्या होणार मज यातना । विघ्नेशा
हेरंबा पावना । त्या सर्व मी सहन करीन ॥२९॥ जय अखिलेशा
स्वानंदनिवासा । वक्रतुंडा बुंडे सुखवासा । लंबोदरा ब्रह्मसुता तुजसा ।
अन्य कोणी नाथ नसे ॥३०॥ ऐशा विविध वाक्यांनी स्तवित । जेव्हां
तो असुरसुत । ते क्रोधांध दैत्य त्यास मारित । नाना शस्त्राघातांनी ॥३१॥
देहावरी सर्वत्र हाणिती । परी त्यास न होय कांहीं क्षती । त्याच्या
देहस्थ गणपति । निष्फल करी शस्त्रास्त्रें ॥३२॥ तो विघ्नप सर्वास
जाळित । क्रोधाग्नीनें त्या सर्व दैत्यांप्रत । तेव्हां ते प्राण वाचविण्या
करित । दैत्यवीर पलायन ॥३३॥ ते परम आश्चर्य पाहून । ज्ञानारी
क्रोधें मूर्च्छित होऊन । श्रेष्ठास नंतर आज्ञापी उन्मन । वध करण्यास
स्वपुत्राचा ॥३४॥ चतुरंग बळानें युक्त । दैत्येश वीर तेव्हां हल्ला
करित । अमोघ अस्त्रांनी मारण्या उद्यत । सुबोधासी ते परम दारुण
॥३५॥ गणेशभक्ती तथापि करित । जयजयकार विघ्नेशाचा उच्चारित ।
महोदरासी तो नमित । तेव्हां आश्चर्य एक घडलें ॥३६॥ त्याच्या देहांतून
महा अग्नी प्रकटून । दैत्येशांचें करी दहन । मेघास्त्रें झणी सोडून । शांत
करण्या बघती ते ॥३७॥ परी तो प्रलयाग्नीसम जाळित । त्या सकळांस

न शमत । असुरांचे नायक मरत । समस्त त्या अग्नितेजीं ॥३८॥
 ज्ञानारी परम आश्चर्ययुक्त । तैसाचि झाला खेदसंयुत । प्रधानांचा सल्ला
 घेत । तत्क्षणीं त्यागी पुत्रासी ॥३९॥ शुक्र होता मग्न तपांत । हें
 जाणून क्रोध आवरित । मेधावी ते चित्तीं म्हणत । शुक्र येतां पुढे बघू
 ॥४०॥ शुक्राचार्याची तपस्या संपेल । तें ते राजसदनीं येतील ।
 त्याच्यासह मारावा हा बाळ । कुलघातक भयंकर ॥४१॥ ऐसा विचार
 करून निश्चित । त्या क्षणीं ते माघार घेत । दैत्यनायक समस्त । ज्ञानारीनें
 तें मान्य केलें ॥४२॥ हृदयीं तो दुःखित झाला । परी अन्य उपाय
 नव्हता उरला । सुबोध करितचि राहिला । गणपाचें नित्य भजन ॥४३॥
 अनन्यमानस निर्भय । सर्व दानव तृणासम मानी ज्ञानमय । दैत्यपुत्रांस
 युधिष्ठिरा, भक्तिमय । गणेशभजन तो शिकवी ॥४४॥ गणेश माहात्म्य
 हे सत्य असत । तिळमात्र संशय नसे यांत । अनेक दैत्यभूपाल मेले
 क्षणांत । सुबोधाचा विरोध करती ॥४५॥ ऐसा विचार करून अन्य
 दैत्यसुत । विघ्नेशास आदरें भजत । सर्वभावें तिरस्कारित । असुरगुरूंच्या
 सुतांसी ॥४६॥ सुबोध समन्वय करित । तें दैत्य पुत्र सर्वत्र आचरित ।
 जिथें तिथें कीर्तन अर्चनांत । मग्न ते सर्व जाहले ॥४७॥ नमो विघ्नपती
 गणेशा । स्वसंवेद्य पुरनिवासा । अनादि मध्यांतहीना ईशा । सुशांतिप्रदा
 सर्वपूज्या ॥४८॥ ऐसें दृश्य सर्वत्र पाहून । ज्ञानारीचा क्रोध वाढून ।
 त्यासी तो सहन न होऊन । स्वपुत्रवधाचा निश्चय करी ॥४९॥ मजला
 वरदान उत्तम असत । म्हणोनी मृत्युचें भय नसत । तरी मीं मारीन दुष्ट
 सुत । ऐसा निश्चय दृढ केला ॥५०॥ ओमिती श्रीमदान्त्ये पुराणोपनिषदि
 श्रीमन्मौद्गले महापुराणे तृतीये खंडे महोदरचरिते सुबोधभक्तिवर्णनं
 नामैकोनपंचाशत्तमोऽध्यायः समाप्तः । श्रीगजाननार्पणमस्तु ।

(अध्याय एकोणपन्नासांवा संपूर्ण)

ॐ श्रीगणेशाय नमः । श्रीकृष्ण म्हणती युधिष्ठिरा । आतां ऐक सत्य
 धुरंधरा । देवादींची वनांतील तन्हा । पूर्णानंदाचें कार्यही ॥१॥ पूर्णानंद
 प्रतापवन्त । विष्णुमुख्य सुरांस म्हणत । आपण सारे दुःखयुक्त चित्त ।
 कोणत्या कारणें जाहलात ? ॥२॥ ज्ञानारीनें जग समस्त । स्थावर जंगम
 दुःखयुक्त । केलें त्या वधीन मी निश्चित । आता दुर्लभ काय तुम्हां
 ॥३॥ मी पुत्रत्व पावलों । विष्णुदेवा प्रसन्न अवतरलों । आता संरक्षणपर
 झालों । परत जा तुम्ही वैकुंठी ॥४॥ ज्ञानारी पुत्रनाशास्तव उद्युक्त ।
 माझा तो असुरसुत महाभक्त । भक्तरक्षणार्थ त्वरित । स्वयं जाईन
 मी आतां ॥५॥ त्या दुष्ट ज्ञानारीस मारून । स्वभक्तांस सुख देईन ।
 भय नसे चराचरापासून । म्हणोनि गर्व त्यास वाटे ॥६॥ चराचरमय
 तें त्रैगुण्य असत । हें असे संशयातीत । म्हणून द्वंद्वविहीन रूप घेत ।
 महाअसुरासी मारावया ॥७॥ आता स्वभक्तासाठी करीन । तें पहा
 कुतूहल महान । तिकडे ज्ञानारी खड्ग घेऊन । सुबोधा मारण्या धावला
 ॥८॥ क्रोधें संतप्त ज्ञानारीस पाहत । सुबोध परी होता शांत । तो
 गणेशभक्तिसंयुत । सांगे आपुल्या पित्यासी ॥९॥ ताता आपण
 अहंकारयुक्त । मायेच्या प्रभावी बुडालांत । म्हणून न जाणता चित्तांत ।
 संस्थित त्या गणेशाला ॥१०॥ वेदवादि मतानुसार । चिंतामणि असे
 हा थोर । वेदांचें वचन प्रत्यक्ष अर्थपर । शरण त्यास जा तुम्हीं ॥११॥
 अन्यथा आपुलें मरण । ओढवेल सुदारुण । तुमच्या भयें न सोडीन ।
 कदापि मी विघ्ननायकासी ॥१२॥ तरी मूढपणें का वृथा श्रमतां ।
 त्या सत्ताधान्यास कां न पाहतां । ऐसें त्यास पुत्रें विचारितां । मारी
 तीक्ष्ण खड्ग त्या ॥१३॥ तें खड्ग तीक्ष्णधार । परी सुबोधास ना
 वाटलें उग्र । त्याचें शरीर समग्र । निरबाध सुरक्षित ॥१४॥ तेव्हां नाना
 अस्त्रांचा वर्षाव । करी ज्ञानारी परी न पाडाव । होई सुबोधाचा सद्भाव ।

निष्फल सारीं शस्त्रास्त्रें ॥१५॥ अग्न्यस्त्रादि निष्फल होत । असुरेंद्र
 तें पाहत । आश्चर्यचकित जाहला मनांत । तदनंतर करी मल्लयुद्ध
 ॥१६॥ पाय पकडून पुत्राचे त्या फिरवित । शिलेवरी त्वेषानें आपटित ।
 तेव्हा स्वयेंचि पडत मूर्च्छित । मार बहू त्यास लागे ॥१७॥ अदृश्यभावे
 त्यास हाणित । विघ्नविनाश देव क्षणांत । पुन्हां जाग येतां पाहत । ज्ञानारी
 आपुल्या पुत्रास ॥१८॥ गणेशभजनांत तो रत । पाहून दुर्मती त्याचा तात ।
 विचार करी स्वचिंतांत । परम अद्भुत काय हैं ॥१९॥ मज
 कोण हा मारित । पाहूं न शके त्या महारिपूस जगांत । ह्या कुलांतकाचा
 अंत । स्वपुत्राचा कैसा करूं मी ? ॥२०॥ पुत्राच्या मरणासाठीं सतत ।
 विविध प्रयत्न मीं करित । त्यासाठीं नाशिले दैत्यनाथ अमित । मित्रस्नेही
 अगणित तैसे ॥२१॥ एक मीं तरी मरेन । अथवा ह्या पुत्रास मारीन ।
 काय करावें व्याकुल मन । ऐसें त्याचें जाहलें ॥२२॥ तत्क्षणीं त्यास
 विशेष ज्ञान । स्फुरलें वधार्थ महान । पुत्राचा रक्षक जो कोणी महान ।
 प्रथम त्यासी मारावें ॥२३॥ नंतर मारावें सुतासी । रक्षक मरतां
 तयासी । पुत्रासी कोण रक्षील अंत्यक्षणासी । ऐसा संकल्प करी तो
 ॥२४॥ नंतर म्हणे क्रोधसंयुत । पुत्रासी तो मोहमोहित । असुर सुबोधा
 संबोधित । कुठे तुझा तो रक्षक ? ॥२५॥ त्या महादुष्टा घेऊन येई ।
 शठा मग पराक्रम माझा पाही । त्यास मोहमग्न पाहून सुतही ।
 कारुण्यपूर्ण वचन सांगे ॥२६॥ ताता पहा आपुल्या हृदयांत ।
 चित्तवृत्तिपालक तो अद्भुत । वैरभाव सोडून शरणागत । अहंकार सोडून
 व्हा त्याचे ॥२७॥ तरी ब्रह्मभूत व्हाल । सर्वत्र संस्थित त्यास पहाल ।
 त्या स्वामी गजानना अमल । भावभक्तीनें जगांत ॥२८॥ परी जरी
 त्यास मारण्या उद्यत । झालात तरी मृत्यु क्षणांत । येईल तुम्हा
 संशयातीत । सत्य जाणा हैं ताता ॥२९॥ तेव्हां पुनरपि त्यास म्हणत ।

महाभागा तो दाखवी मजप्रत । मी भजीन त्यास निश्चित । ऐसें कपटनाटक
करी ॥३०॥ सुबोध ते जाणत । पित्यास्तव गणेशास स्मरत । तेव्हां
मूषकारूढ येत । विष्णुपुत्र त्या जवळीं ॥३१॥ देव द्विज भयभीत ।
त्याच्या मागून सर्व येत । गुप्तरूपें आकाशांत । राहून आश्चर्य पाहती
॥३२॥ सुबोधासमीप जो संस्थित । त्या गणनायका पाहून संतप्त ।
महादुष्ट ज्ञानारी विचार करीत । वधोपाय मानसीं ॥३३॥ परी सुबोध
प्रणाम करून । विविध स्तोत्रें करी गायन । तो योगी बोले पित्यास
वचन । पहा आतां हा गजानन ॥३४॥ सुबोधाचे वचन ऐकत । तेव्हा
तो असुर क्रोधयुक्त । अमोघ सर्वसंहारक अस्त्र उगारित । तत्क्षणीं
तो गणेशावरी ॥३५॥ परी मध्यंतरी पूर्णानंद काय करित । जो होता
ज्ञानारीच्या हृदयांत । त्या दैत्याचा जीवभाव आकर्षून घेत । युधिष्ठिरा
लीलया तो ॥३६॥ एक निमिषार्धांत पडत । भूमीवरी तो चैतन्यें त्यक्त ।
हाहाःकार दैत्यगण करित । पाताळ लोकीं ते पळाले ॥३७॥ नंतर नभस्थ
देव विप्रादि प्रकटत । पूर्णानंदासी प्रणाम करित । भक्तिभावे स्तवन
करित । गणेश्वराचें त्या वेळीं ॥३८॥ ते स्तवन करीत असत । तेव्हां
त्यांच्या समोरून क्षणांत । सुबोधास घेऊन अंतर्हित । जाहले गणेश
पूर्णानंद ॥३९॥ ते सर्व झाले खिन्न । लक्ष्मीनारायण मूर्च्छित उन्मन ।
धरणीतलावर कोसळून । वियोग दुःखें विलाप करिती ॥४०॥ पुत्रविरहें
व्याकुळ होत । परी एक दोन मुहूर्तांत । त्यांच्या हृदयीं प्रकटत । म्हणे
माता पित्यासी तो ॥४१॥ मी मूर्तिमंत अन्तःकरणांत । तुमच्या सदैव
आहे रहात । माझा वियोग कदापि न घडत । विचार करा हा मानसीं
॥४२॥ ऐसें बोलून बुद्धिचालक होत । अन्तर्धान एका क्षणांत । तेव्हां
लक्ष्मीनारायण घडवित । मूर्ति त्या गणेशाची ॥४३॥ ह्या मूर्तीच्या
भक्तींत । सदैव भजनीं निमग्न होत । आपुलें दुःख विसरत ।

स्वपुत्रविरहाचें महान ॥४४॥ ऐशापरी हा महोदर । सर्व प्रदाता
 उदार । प्रतापवंत हर्ता ब्रह्मभूयकर । ब्रह्मभूयप्रद तो ॥४५॥ शिव
 विष्णु आदी देव सेविती । भक्तिभावे मुनिगण जगतीं । योगीजन नाना
 प्राणी पूजिती । एकभावे तयासी ॥४६॥ महीपाला त्यास भजशील । तरी
 विघ्नहीन तूं होशील । स्वधर्मी राहून निर्मल । शांतियोग लाभशील ॥४७॥
 ऐसें नारायण सांगत । युधिष्ठिर तेव्हां प्रेमयुक्त । महामती धर्मपालका
 म्हणत । कृष्णा ब्रह्मप्रदायिनी ॥४८॥ महाप्राज्ञा सांगितली मजप्रत ।
 जी कथा सर्व कामप्रद असत । परिपूर्ण ती ऐकून चित्त । संतुष्ट झालें
 निःसंशय ॥४९॥ तुझ्या संगयोगें ज्ञात । गजानन जाहला मजप्रत ।
 त्याचा मंत्र सांग पुनीत । स्त्रीबांधवांसहित मजला ॥५०॥ तेव्हां तो
 देवकीपुत्र देत । षडक्षर गणेशमंत्र अद्भुत । देवेश धौम्यमुखें तयांप्रत ।
 समस्तांसी आदरें ॥५१॥ मुद्गल म्हणती दक्षाप्रत । पांडव तैं
 द्रौपदीसहित । त्या मंत्राच्या जपें भजत । विघ्नपासी भक्तिभावे ॥५२॥
 चतुर्थीचें व्रत करित । तेव्हां ते जाहले दुःखमुक्त । सूर्यापासून एक
 थाळी लाभत । अन्नदायक ते ताट ॥५३॥ त्यामुळें विविध अन्न प्राप्त ।
 बांधवा तेणे संवर्धित । दुःखहीन होऊन वनांत । भ्रमण करीत ते होते
 ॥५४॥ व्यास वासुदेवांसमवेत । ते संचार करिती स्वानंदपुरांत ।
 मयुरेशास तेथे पूजित । भक्तियुक्त ते सारे ॥५५॥ पांडवेशाची स्थापना
 करून । पित्याचें श्राद्धादि व्रत पावन । तोषविती स्वपितरांसी प्रसन्न ।
 थोर महिमा त्या स्थळाचा ॥५६॥ स्वानंदपुरांत पिंडदान । करितां पांडूस
 तत्क्षण । जाती सारे गणेशगण । आणण्या मित्रस्नेह्यांसह ॥५७॥
 गणेशविमानाने स्वानंदांत । ब्रह्मरूपी त्यास नेत । नंतर क्षेत्रज महिम्याने
 होत । पांडूचा निवास गणेशलोकीं ॥५८॥ नंतर एक वर्ष निर्विघ्न
 निवसत । पुढें सस्त्रीक प्रकट होत । पांडव पूर्ण करिती अज्ञातवास ।

युद्ध तदनंतर घोर करिती ॥५९॥ महाभारतीय युद्धांत । दुर्योधनादी
 वीरांस मारित । सैन्यासह कर्णादीस वधित । अंती राज्यलाभ झाला
 ॥६०॥ राज्य पुनरपि लाभत । तेव्हांही गणेशासी भजत । सर्वनायका
 अविरत । पांडव सारे द्रौपदीसह ॥६१॥ ऐशापरी युधिष्ठिर । आराधी
 नित्य महोदर । मोहशून्य स्वभावे उदार । योगी तो शांतिधारक ॥६२॥
 पूर्णानंदाचा अवतार । अंतर्गत जेथ महोदर । ऐशापरी नाना अवतार ।
 घेऊन क्रीडा दाखवी ॥६३॥ त्या अवतारांचें वर्णन । करण्यास अशक्य
 असून । अयुत वर्षे केलें कथन । तरी पुण्यचरित अवर्णनीय हे ॥६४॥
 हें युधिष्ठिराचें चरित । पापनाशक पुनीत । वाचका पाठकासी जगांत ।
 सर्व अर्थप्रद होईल ॥६५॥ ओमिति श्रीमदान्त्ये पुराणोपनिषदि
 श्रीमन्मौद्गले महापुराणे तृतीये खंडे महोदरचरिते युधिष्ठिरचरितं नाम
 पंचाशत्तमोऽध्यायः समाप्तः । श्रीगजाननार्पणमस्तु ।

(अध्याय पन्नासांवा संपूर्ण)

ॐ श्रीगणेशाय नमः । मुद्गल सांगती दक्षाग्रत । महोदराचें क्षेत्र स्थित ।
 तें दक्षिण दिशेंत । तेथ स्थापिती गणेशमूर्ति ॥१॥ दहा योजनें विस्तार ।
 ऐसें मानदा तें क्षेत्र । चतुरस्रांत महोदर । स्थापिती देवमुनी तेथ ॥२॥
 पूर्वी जो आपापल्या खंडात । द्वीपांत सर्वत्र स्थापिला असत । दक्षिण
 दिशेत विराजत । त्या वेळीं तो ब्रह्ममय ॥३॥ त्या क्षेत्रीं देवऋषि वसत ।
 योगी तीर्थक्षेत्रें अगणित । आपुल्या तीर्थांत स्नान करित । समुद्रस्नान
 फळ त्यांसी ॥४॥ आणि ते ऐसें तीर्थस्नान करून । गणेशाचें करिती
 भजन । परस्परांचे हित रक्षून । महोदरचरित्र सदा स्मरती ॥५॥ त्याचीं
 विविध कार्ये स्मरती । रोमांचित शरीरें होतीं । सिद्धिबुद्धिसहित भजती ।
 मूषकवाहन ज्यासमोर ॥६॥ दूर्वादींच्या उपचारें पूजन । भाद्रपद चतुर्थी

उत्सव महान । प्रतिवर्षी करिति प्रसन्न । अनेक भक्त यात्रा करिती
 ॥७॥ तेथ महोदराच्या दर्शनें लाभतीं । मानव ईप्सित जें चितीं ।
 स्मरणमात्रेही मुक्त होती । सर्वार्थानी ते सदा ॥८॥ क्षेत्रांत येतां मरण ।
 ब्रह्मभूतत्व पावे जाण । नर तें मुक्त होऊन । गणेश सायुज्य लाभतो
 ॥९॥ अष्ट विनायक प्रख्यात । त्यांचीं क्षेत्रे पुनीत । ब्रह्मभूतमय असत ।
 शिवादी देव तेथें ॥१०॥ भक्तिकार्यार्थ तेथ निवसती । शेषादी जे
 श्रेष्ठ जगती । ते सर्व क्षेत्रांत राहती । या अष्टविनायकांच्या ॥११॥
 तेथ गणेशतीर्थ अद्भुत । महोदराचें प्रिय असत । त्यांत स्नानमात्रें होत ।
 मानव सर्वसिद्धियुक्त ॥१२॥ विष्णुआदिक अन्यतीर्थांत । गणेशक्षेत्री
 जीं असत । त्यांत स्नान करता लाभत । इच्छितार्थ प्राणिजात ॥१३॥
 त्या त्या पदाचा लाभ घेत । अन्तीं ब्रह्मभूत ते होत । स्वानंदीं वास
 करित । यांत संशय कांही नसे ॥१४॥ अन्य देवांचे जे भक्त । ते
 जरी मरण पावती या क्षेत्रांत । आपापल्या देवलोकांत । जातात ते
 भक्तिभावे ॥१५॥ महालयीं तीन देव । लय पावती सर्व । तरी ते
 निजलोकीं अभिनव । सुखप्रदांत जातील ॥१६॥ गणेशक्षेत्रीं
 मरणसंस्कार । होता उद्धार पावतील नर । ब्रह्मभूत ते उदार । पावन
 जाणावे जगीं ॥१७॥ म्हणोनि भक्तीनें सेवावें । गणेशक्षेत्रासी जावें ।
 कोठे अन्यत्र भजती स्वभावें । तेही होती ब्रह्मभूत ॥१८॥ पावन ते
 लोकांसी होत । शिवादींचें भजन करित । तै जन्मजन्मांतर जाता होत ।
 त्या संस्कारें ते गणेशयुक्त ॥१९॥ गणेशाहून न परब्रह्म भिन्न ।
 सर्वसंमत तें सुखनिधान । म्हणून जे गणेशभक्त ते महान ।
 ब्रह्मभूत ऐसी ख्याती ॥२०॥ हे महोदर आख्यान । सर्वसिद्धिप्रद
 पावन । यथामति कथिलें दक्षा जाण । म्हणे मुद्गल महामुनि ॥२१॥
 संक्षेपानें सांगितलें । तें आज पूर्ण झालें । ऐकेल वाचील भावबळें । त्यास

अन्तीं ब्रह्मपद ॥२२॥ ह्यासम नसे त्रैलोक्यांत । अनुपम अतुल हें
 असत । सर्वार्थप्रद मानवाप्रत । ब्रह्मादिदेवांस योगिया ॥२३॥ नाना
 व्रतें विधि अनुसार । करण्याचें फळ पावें नर । ह्या चरित्राच्या वाचनें
 सत्वर । नाना तीर्थस्नान पुण्य ॥२४॥ तीर्थक्षेत्रीं करिती तर्पण । तैसेचि
 देवतापूजन । यथाशास्त्र त्याचें फळ पावन । तें लाभतें श्रवणें याच्या
 ॥२५॥ अन्य क्षेत्रांत भक्तियुक्त । जो नर निवास करित । विधिपूर्वक
 तो जें लाभत । तें फळ या चरित्रवाचनानें ॥२६॥ नानाविध यज्ञें जें
 लाभत । देवांचें दर्शन घडता होत । तें सर्वही फळ लाभत । या
 महोदरचरित्रश्रवणें ॥२७॥ इष्टापूर्तादिक कर्म करित । नरोत्तम जें पुण्य
 करी प्राप्त । ते सर्व होत प्राप्त । या चरित्राच्या वाचनानें ॥२८॥
 काय सांगावें बहुत । ब्रह्मभूयप्रद तो होत । या चरित्राचें श्रवण करी
 जगांत । धर्म अर्थ काम मोक्षद ॥२९॥ पुत्रपौत्रादिक सर्व धन । धान्य
 विविध राज्यादि लाभून । अश्वादिक वाहनें महान । सर्व लाभतें श्रवणानें
 ॥३०॥ महोदराचें माहात्म्य जेथ गृहांत । भक्तिभावे लेंखन होत ।
 तेथ राक्षसादींचें भय नसत । चोरादींचें अग्नीचें ॥३१॥ ग्रहरोगादिक
 पीडा जात । या पुस्तकांच्या पूजनें निश्चित । दक्षा यांत संशय नसत ।
 सत्य हें भक्त अनुभवितो ॥३२॥ जें जें इच्छिती प्राणिमात्र मनांत ।
 हे चरित्र जेव्हां ऐकत । तें तें महोदर देत सुप्रीत । प्रतापवंत भक्तांसी
 ॥३३॥ वाचकांस संतुष्ट करित । तरी तत्क्षणीं फल लाभत ।
 गणेशासन्निध श्रवण करित । तरी पतित उद्धरती ॥३४॥ भावसंयुक्त
 जे असती । ते ब्रह्मभूत होती । यासम ब्रह्मलोकांत नसती । अन्य
 ग्रंथ कोठेही ॥३५॥ ज्यांत महोदर साक्षात । योगपती असे वर्णित ।
 ऐसे हें महान चरित । कथिलें तुज संक्षेपानें ॥३६॥ महोदराचें महिमान ।
 ऐकून तृप्त होऊन । काय ऐकण्या इच्छी तव मन । सांग मजला

दक्षा तूं ॥३७॥ सूत सांगे शौनकादिकांप्रत । ऐसैं बोलून मुद्गल थांबत ।
 मीही सांगितलें तुम्हांप्रत । असामान्य हें चरित्र ॥३८॥ सर्वमान्य
 विशेषयुत । वेदादींचें सार प्रख्यात । नानाशास्त्रें घुसळून काढित । पुराणें
 हीं येथून ॥३९॥ व्यास जें सार उत्तम । सांगती पूर्वी मनोरम । ब्रह्मप्रद
 तें तुम्हां अनुपम । कथिलें मी यथामती ॥४०॥ गणेशाहून पर ब्रह्म
 नसत । गणेशाहून न अन्य तप पुनीत । गणेशावाचून कर्म ज्ञान नसत ।
 कांही नसे गणेशावाचून ॥४१॥ गणेशास एकास त्यागून । जो नर
 अन्य कर्मपरायण । त्याला सर्व ब्रह्मज्ञान । प्राप्त होऊनही निष्फळ
 ॥४२॥ सिद्धिपतीस सोडून । सिद्धि शाश्वत इच्छी जन । तरी तो स्वभावे
 फलहीन । होऊन जाय नरकांत ॥४३॥ बुद्धिपतीस त्यागून । स्थिर
 बुद्धी इच्छी जीवन । तो योग न लाभत महान । भस्मांत जणू त्या
 आहुती ॥४४॥ सर्वपूज्य हा एक असत । गणेश सर्वादी सर्वपावन
 जगांत । त्यास भजा विशेषयुक्त । वेदादींस जो संमत ॥४५॥ हें
 सर्व सार तुज कथिलें । महोदर कथानकरूपें भलें । आतां चित्त काय
 ऐकण्या झाले । आतुर सांग शौनका ॥४६॥ ऐसैं हें महोदरचरित ।
 सूतें कथिलें शौनकाप्रत । गणेशगुरुकृपेनें प्राकृतांत । अनुवाद करुन
 त्यास अर्पिलें ॥४७॥ ओमिति श्रीमदान्त्ये पुराणोपनिषदि श्रीमन्मौद्गले
 महापुराणे तृतीये खंडे महोदरचरिते श्रवणफलवर्णनं नामैकपंचाशत्तमोऽध्यायः
 समाप्तः । श्रीगजाननार्पणमस्तु ।

(अध्याय एकावत्रांवा संपूर्ण)

॥ इति श्रीमुद्गलपुराणे तृतीयः खंडः समाप्तः ॥

